

# നേർവീഥി

നിത്യതയ്ക്കൊരു വഴികാട്ടി

Volume - 7 Issue - 01 January 2018



**നാം കാഹളത്തിനരികെയോ?**

പേജ് 14



# പുതുവർഷത്തെക്കുറിച്ച് ആശങ്കയോ പ്രത്യാശയോ ?

ആശങ്കയോടെയാണോ അതോ പ്രത്യാശയോടെയാണോ പുതുവർഷത്തിൽ പ്രവേശിച്ചത്? രണ്ടു നിലപാടിനെയും പിന്താങ്ങുവാൻ തക്കതായ കാരണങ്ങൾ കണ്ടെത്താം. വിഷയങ്ങളെ നാം എങ്ങനെ വിലയിരുത്തുന്നു എന്നതിന്റെ അടിസ്ഥാനത്തിലായിരിക്കും നമ്മുടെ നിലപാടും പ്രതികരണവും. അപ്രതീക്ഷിത സമയത്ത് ഏതു തരം വാർത്തകളൊക്കെയാണ് നാം കേൾക്കുന്നത്? നമ്മുടെ രാജ്യത്തും ആഗോളവ്യാപകമായും ഉണ്ടാകുന്ന സംഭവവികാസങ്ങളും പ്രകൃതിയിൽ സംഭവിക്കുന്ന മാറ്റങ്ങളും മറ്റും നാം വിലയിരുത്തുന്നതെങ്ങനെയാണ്? അമേരിക്കൻ പ്രസിഡണ്ട് റൊണാൾഡ് ട്രാമ്പ് യേശുശ്ലേമിനെ സംബന്ധിച്ചു കൈക്കൊണ്ട നിലപാടു തന്നെ ഉദാഹരണമായി എടുക്കാം. ഒരു മൂന്നാം ലോകമഹായുദ്ധത്തിലേയ്ക്കു തന്നെ വഴിതെളിക്കാവുന്ന പ്രക്ഷുബ്ധാന്തരീക്ഷം മധ്യപൂർവ്വദേശത്ത് അതു സൃഷ്ടിക്കും എന്നോർത്ത് വേണമെങ്കിൽ നമുക്ക് ആശങ്കപ്പെടാം. അപ്പോൾത്തന്നെ വേദപുസ്തക പ്രവചനങ്ങളുടെ അടിസ്ഥാനത്തിൽ അതിനെ നിരീക്ഷിച്ചാൽ കർത്താവിന്റെ മടങ്ങിവരവിന് ഇനി താമസമില്ല എന്ന നിഗമനത്തിലെത്താനും പ്രത്യാശ വർധിക്കാനും അതേ വാർത്ത മതി. പ്രകൃതിയിലെ മാറ്റങ്ങളെയും ഇതേപോലെ വിലയിരുത്തിയാൽ ആശങ്കപ്പെടാനും പ്രത്യാശപുതുക്കാനും അതിൽത്തന്നെ കാരണങ്ങളുണ്ട്. ഇവയൊന്നും നമ്മുടെ നിയന്ത്രണത്തിലുള്ള കാര്യങ്ങളല്ല. എല്ലാറ്റിന്മേലും നിയന്ത്രണാധികാരമുള്ളതു നമ്മുടെ ദൈവത്തിനാണ്. നാം ശ്രദ്ധാലുക്കളും നിരീക്ഷണ പാഠവുമുള്ളവരും ആയിരിക്കുന്നതു നല്ലത്, എന്നാൽ അമിതമായ ആശങ്കകൾക്ക് ആവശ്യമില്ല. എന്നാൽ നാം ആശങ്കപ്പെടേണ്ട ചില വിഷയങ്ങളുണ്ട് അവയെ വിസ്മരിക്കാനും പാടില്ല. ദൈവനീതിയുടെ നിർവ്വഹണത്തിനായി ക്രൂശും വഹിച്ച് കാൽവരിയിലേയ്ക്കു നടക്കുന്ന കർത്താവിനെ നോക്കി ആശങ്കപ്പെട്ടു നിലവിളിച്ചു കരഞ്ഞ സ്ത്രീകളെ നാം കാണുന്നു. ദൈവിക പദ്ധതിപ്രകാരമുള്ള യേശുവിന്റെ ക്രൂശീകരണത്തിനു മാറ്റം വരുത്താൻ ആ ആശങ്കയും കരച്ചിലും പ്രയോജനം ചെയ്തില്ല. യേശുകർത്താവ് അവരുടെ കരച്ചിലിനെ പ്രയോജനമുള്ള ദിശയിലേയ്ക്കു തിരിച്ചുവിടാൻ ശ്രമിക്കുന്നതു കാണാം. യേശു പറഞ്ഞു നിങ്ങളെയും നിങ്ങളുടെ മക്കളെയും ചൊല്ലി കരവീൻ.

ലോകത്തിനെന്തു ഭവിക്കുമെന്നോർത്ത് ഈ പുതുവർഷത്തിൽ നാം ആശങ്കപ്പെടുകയും കരയുകയും വേണ്ട. പകരം നമുക്കും നമ്മുടെ തലമുറയ്ക്കും എന്തു ഭവിക്കും എന്നോർത്ത് ആശങ്കപ്പെടുകയും ദൈവസന്നിധിയിൽ കരയുകയും ചെയ്യണം. യുദ്ധം വന്നാലെന്നുചെയ്യും, പ്രകൃതി ദുരന്തം വന്ന് എനിക്കുളളതെല്ലാം നശിച്ചാലോ എന്നോർത്തുമല്ല ആശങ്കപ്പെടേണ്ടത്, എന്റെയും എന്റെ തലമുറയുടെയും ആത്മിക നിലവാരം എങ്ങനെയിരിക്കുന്നു എന്നോർത്തു കരയണം. കർത്താവിന്റെ മടങ്ങിവരവിൽ ഞാൻ എടുക്കപ്പെടുമോ, നിർമ്മല കന്യകയായി മണവാളനെ എതിരേല്പാനുള്ള ഒരുക്കത്തിലാണോ ഞാൻ എന്നിങ്ങനെയുള്ള കാര്യങ്ങളിലാണ് ആശങ്ക വേണ്ടത്. യാത്ര പോകാൻ ഒരുക്കം പൂർത്തിയാക്കി കാത്തിരിക്കുന്നവർക്ക് വാഹനം കിട്ടാതെപോകുമോ എന്ന ആശങ്കയില്ല. എന്നാൽ സമയമായിട്ടും ഒരുക്കം പൂർത്തിയാക്കാതെ തത്രപ്പെടുന്നവർക്ക് ആശങ്ക ഉണ്ടാകുമെന്നതു സ്വാഭാവികം.

പുതുവർഷത്തോടനുബന്ധിച്ച് നമ്മെ പുതുക്കത്തിലേക്കു ക്ഷണിക്കുകയാണ് ഈ ലക്കത്തിലെ സന്ദേശം. നമുക്കാവശ്യമായിരിക്കുന്ന പുതുക്കത്തിന്റെ വിശകലനം അതിലുണ്ട്. പുതുവസ്ത്രം ധരിച്ചതുകൊണ്ടോ പുതിയ വീടു പണിതതുകൊണ്ടോ സഭാഹാൾ പുതുക്കിയതുകൊണ്ടോ ആത്മികമനുഷ്യനു പുതുക്കമനുഭവപ്പെടുകയില്ല. ശരിയായ മാനസാന്തരവും മനസ്സിന്റെ പുതുക്കവുമാണ് അടിസ്ഥാനപരമായി നമുക്കാവശ്യമായിരിക്കുന്നത്. അപ്പോൾ അത് പുതുക്കത്തിന്റെ വിശാലമായ അർഥതലങ്ങളിലേയ്ക്കു നമ്മെ നയിക്കും. യേശുക്രിസ്തുവിന്റെ നിസ്തുലതയെ വൈകാരികതലത്തിൽ വിശദീകരിക്കുന്ന എൽ. സാമിന്റെ ലേഖനം തുടങ്ങി ഈടുറ ഇതര ലേഖനങ്ങളും നൂറുണ്ടു ചിന്തകളുമടങ്ങുന്ന പുതുവർഷത്തിലെ ആദ്യ ലക്കം നേർവീഥി ഏവർക്കും അനുഗ്രഹപ്രദമാകട്ടെ എന്ന് ആശംസിക്കുന്നു.

<p>പുസ്തകം 7 ലക്കം 1 ജനുവരി 2018</p>	<h2>ഇത്ര ലക്കത്തിൽ</h2>	
<p>മാനേജിങ് എഡിറ്റർ <b>ജോയ് എം. തോമസ്</b></p> <p>എഡിറ്റർ <b>കെ.വി. രാജു</b></p> <p>കൺസൾട്ടന്റ് എഡിറ്റർ <b>എം.സി. കുര്യൻ</b></p> <p>മാനേജർ <b>പി.വി. വർഗീസ്</b></p> <p>അഡ്വൈസറി ബോർഡ് <b>സുവി. പി.ഐ. ഏബ്രഹാം</b> <b>ബ്രദർ. എൽ. സാം</b> <b>പാസ്റ്റർ. കെ.ജെ. മാത്യു</b> <b>ഡോ. ബി. വർഗീസ്</b> <b>ഡോ. മാത്യു ഫിന്നി</b></p> <p>ഗ്രാഫിക്സ് <b>ഷൈൻ കെ. സാമുവൽ</b></p>	<p><b>ആത്മീക പുതുകൊ അനിവാര്യം</b> <b>ജോയ് എം. തോമസ്</b> <b>4</b></p> <p><b>അപൂർവ്വകാര്യം</b> <b>സാജു മാത്യു</b> <b>7</b></p> <p><b>ലോകവും സഭയും ഒന്നാണോ?</b> <b>കാനം അച്ചൻ</b> <b>9</b></p> <p><b>നിസ്തുലനായ ക്രിസ്തു</b> <b>എൽ. സാം</b> <b>11</b></p> <p><b>കാഹളനാദത്തിനരികെയോ നാം?</b> <b>ആർ. വർഗീസ്</b> <b>14</b></p> <p><b>വാർത്താവീഥി</b> <b>17</b></p> <p><b>വിശ്വാസികളുടെ ന്യായവിധി</b> <b>റ്റി.സി. വർഗീസ്</b> <b>18</b></p>	
<p>Address :</p>		
<p><b>Righteous Path Publication Trust</b> Mackal Building, Oravakal Amayannoor P.O, Kottayam Kerala 686019</p> <p><b>Office : 08547916678</b> <b>Editor : 09447764084</b></p> <p><b>www.nerveedhi.com</b> e-mail: editornerveedhi@gmail.com nerveedhi@yahoo.com</p>	<p><b>പഴയ ഏടുകളിൽ നിന്ന്</b> <b>21</b></p> <p><b>വനിതാ വീഥി</b> <b>എൽസി ജോയ്</b> <b>22</b></p> <p><b>ദൈവസാമീപ്യം മധുരതരം</b> <b>ഫ്രാൻസിസ് ഫ്രാൻസിപ്പെൻ</b> <b>24</b></p> <p><b>കള്ളപ്രവാചകന്മാർ</b> <b>ജോയ് എം. തോമസ്</b> <b>26</b></p>	
<p>Edited, Printed and Published by K.V Raju on behalf of the Righteous Path Publication Trust and printed at Penta Offset Press, Kanjikuzhy, Kottayam-686004 and published at Mackal Building, Amayannoor P.O, Kottayam - 686019.</p>	<p><b>യേശുവിനൊരു സന്ദർശകൻ</b> <b>30</b></p> <p><b>ബദ്ധപ്പാടുകളുടെ ലോകം</b> <b>കെ.വി. രാജു</b> <b>31</b></p>	
<p>Annual Subscription ₹ 200.00</p>		



ജോയ് എം. തോമസ്

## ആത്മീകപുതുക്കം അനിവാര്യം

പുതുക്കൽ ഇഷ്ടപ്പെടുന്നതു മനുഷ്യസഹജമാണ്. പുതുവർഷത്തിലേക്കു പ്രവേശിക്കുന്ന പുതുവർഷത്തിന്റെ അനുഭൂതിയിൽ നിന്നാണ് ജന്മദിനം, വിവാഹ വാർഷിക ആഘോഷത്തിനും ഒക്കെ പ്രത്യേകത കൈവരുന്നത്. അതുപോലെ പുതുവർഷ പ്രവേശനവും ആഘോഷത്തിനും ആഘോഷത്തിനും കാരണമായി.

2018 ന്റെ ആദ്യമാസത്തിലെ ചില ദിവസങ്ങൾ നാം പിന്നിട്ടു കഴിഞ്ഞു. ഈ പുതുവർഷത്തിന്റെ പുതുക്കൽ നഷ്ടപ്പെടുത്തേണ്ടി. മുമ്പോട്ടു നോക്കുമ്പോൾ ഒരു അനിശ്ചിതമാണ് ആർക്കും കാണുവാൻ കഴിയുന്നത്. ചിന്തിക്കുന്നവർക്കു കാലം അന്ത്യത്തിലേക്കു അടുത്തു കഴിഞ്ഞു എന്ന് മനസ്സിലാക്കും.

പഴമ എന്നാൽ ജീർണ്ണതയാണ്. പഴമയെ ജയിക്കുവാൻ പുതുക്കൽ മാത്രമേ കഴിയുകയുള്ളൂ. പുതുക്കൽ പ്രാപിക്കേണ്ടതിന് നാം പുതുക്കപ്പെടുവാൻ തയ്യാറാകണം. അതിനാൽ ഒരു ആത്മീക പുതുക്കൽനായി നാം ആഗ്രഹിക്കുകയും ആ പുതുക്കൽ നിലനിർത്തുവാൻ നാം ഉത്സാഹിക്കുകയും ചെയ്യണം.

ആത്മീക പുതുക്കൽനുള്ള ഏകമാർഗ്ഗം മാനസാന്തരമാണ്. മാനസാന്തരത്തിനുള്ള ആഹ്വാനം ദൈവവചനത്തിൽ ആരംഭം മുതൽ അവസാനം വരെ നമുക്കു കാണുവാൻ കഴിയും. ആ ആഹ്വാനത്തെ അവഗണിച്ചു ദൈവത്തിന്റെ ദീർഘക്ഷമയെ ചൂഷണം ചെയ്യുന്ന കുട്ടത്തിൽ നാം ആയിപ്പോയോ എന്ന പരിശോധന അത്യാവശ്യമായിരിക്കുന്നുല്ലേ?

പ്രവാചകനായ മലാഖി മുഖാന്തരം ദൈവം യിസ്രായേൽ ജനത്തോടു സംസാരിച്ച വചനങ്ങൾ ഇന്നു പരിശുദ്ധാത്മാവു നമ്മോടു അരുളിച്ചെയ്യുന്ന ദൂതാണ്. “യഹോവായെ ഞാൻ മാറാത്തവൻ, അതുകൊണ്ടു യാക്കോബിന്റെ പുത്രന്മാരെ, നിങ്ങൾ മുടിഞ്ഞുപോകാതിരിക്കുന്നു” (മലാഖി 3:6).

ദൈവം മാറാത്തവനാണ് (Unchanging God). അതിനാൽ താൻ തന്റെ വാഗ്ദത്തങ്ങൾ നിവർത്തിക്കുന്നു. തൽഫലമായി യാക്കോബിന്റെ

അവൻ വളം ഇട്ടു നമുക്കു നൽകിയ പരിപാലനത്തിനു തക്ക ഫലം പുറപ്പെടുവിക്കുവാൻ നമുക്കു കഴിഞ്ഞുവോ? എവിടെ, എന്തിലെല്ലാമാണ് നമ്മുടെ പരാജയങ്ങൾ? ഒരു പുതുക്കൽ അത്യാവശ്യമാണെന്നു തോന്നുന്നില്ലേ? ദൈവത്തിലേക്കു, തന്റെ ഹിതം തിരിച്ചറിഞ്ഞു അതു ചെയ്യുവാനുള്ള ആത്മാർത്ഥമായ ആഗ്രഹത്തോടെ നമുക്കു മടങ്ങിവരാം. ആ തുടക്കം നമ്മുടെ ആത്മീക ജീവിതത്തിന്റെ വളർച്ചയുടെ ചവിട്ടുപടി ആയിരിക്കും

പുത്രന്മാരോടു അവൻ കരുണയുള്ളവനായിരിക്കുന്നു. അവർ നശിച്ചുപോകാതെ അവരെ കാക്കുന്നു. ദൈവത്തിന്റെ ദീർഘക്ഷമയും ദയയും ചൂഷണം ചെയ്തു അവരവരുടെ വഴിയിൽ നടന്നുപോകുവാൻ നല്ല ദൈവം അവരെക്കുറിച്ചു ആഗ്രഹിക്കുന്നത്, മറിച്ച് അവർ മടങ്ങിവരണം. “എന്റെ അടുക്കലേക്കു മടങ്ങിവരുവിൻ; ഞാൻ നിങ്ങളുടെ അടുക്കലേക്കും മടങ്ങിവരും എന്നു സൈന്യങ്ങളുടെ യഹോവ അരുളിച്ചെയ്യുന്നു” (മലാഖി 3:7).

നോക്കൂ, എത്ര വാത്സല്യത്തോടെയാണ് ദൈവം ഇടപെടുന്നത്. തന്റെ മക്കൾ തന്നിൽനിന്നും അകന്നു പോകുന്നത് ദൈവത്തിനു സങ്കടമാണ്. തന്റെ മക്കളുടെ അടുക്കൽ വരുവാൻ കൊതിക്കുന്ന സ്നേഹനിധിയാണവൻ. ഏതിലായിരുന്നു അവർ മടങ്ങിവരേണ്ടിയിരുന്നത്? “ദശാംശത്തിലും വഴിപാടിലും തന്നെ” (മലാഖി 3: 9). എല്ലാവരും അവരവരുടെ ആവശ്യങ്ങളുടെ പൂർത്തീകരണത്തിൽ ശ്രദ്ധ കേന്ദ്രീകരിച്ചുള്ള ജീവിതമായിരുന്നു നയിച്ചത്. ദൈവത്തിന്റെ ആലയത്തിലെ ആവശ്യങ്ങൾക്കുനേരേ കണ്ണടച്ചു. അതിനാൽ ദശാംശവും വഴിപാടുകളും ആലയത്തിൽ കൊണ്ടുവരാതായി. സ്വന്ത ആവശ്യങ്ങൾക്കായി അതും ചിലവാക്കി. ദൈവത്തിന്റെ പ്രമാണം ലംഘിച്ചു. അതു അവരെ ശാപഗ്രസ്തരാക്കി. അതിനാൽ മാനസാന്തരത്തിനായി ദൈവം അവരോട് ആവശ്യപ്പെട്ടു.

അവർ മാനസാന്തരപ്പെട്ടാൽ ആലയവും, ആലയത്തിന്റെ ആവശ്യങ്ങളും മുൻഗണനയിൽ വരും ജീവിത ശൈലിക്കു വ്യത്യാസം ഉണ്ടാകും. ദൈവത്തിന്റെ കല്പന പ്രമാണിക്കുവാൻ മനസ്സുള്ളവരാകും. അപ്പോൾ അവർ ദൈവസാന്നിദ്ധ്യം അനുഭവിക്കും.

അന്നു യിസ്രായേൽ മക്കൾക്കു പറ്റിയ തെറ്റ് നാം ഇന്നു ആവർത്തിക്കുന്നുവോ? പുതിയ നിയമത്തിലെ ആലയമായ, ക്രിസ്തുവിന്റെ ശരീരമായ ദൈവസഭയെക്കുറിച്ചു ചിന്തയില്ലാത്തവരായി നാം തീർന്നുവോ? ഇന്നു നാം പണം ചിലവു ചെയ്യുന്നതു മണ്ണിനും മാളികയ്ക്കും വേണ്ടി മാത്രമോ? വലിയ സഭാഹാളുകളും ഓഡിറ്റോറിയങ്ങളും ശീതീകരിച്ച ആരാധനാലയങ്ങളും എല്ലാം നമുക്കുണ്ട്. പക്ഷേ, ക്രിസ്തുവിന്റെ ശരീരമായ സഭയുടെ പോഷണത്തിനു അഥവാ സഭാംഗങ്ങളുടെ ആത്മിക വളർച്ചയ്ക്ക് നാം ശ്രദ്ധ കൊടുക്കുന്നുണ്ടോ? ആത്മിക മൂല്യങ്ങൾ നഷ്ടപ്പെടുന്നു. ലോകസ്നേഹം വ്യക്തികളെ കീഴടക്കുന്നതു കാണുമ്പോൾ നമുക്കു വേദനയില്ലയോ? ഭക്തിയുടെ

**യാക്കോബിന്റെ പുത്രന്മാരോടു അവൻ കരുണയുള്ളവനായിരിക്കുന്നു. അവർ നശിച്ചുപോകാതെ അവരെ കാക്കുന്നു. ദൈവത്തിന്റെ ദീർഘക്ഷമയും ദയയും ചൂഷണം ചെയ്തു അവരവരുടെ വഴിയിൽ നടന്നുപോകുവാനല്ല ദൈവം അവരെക്കുറിച്ചു ആഗ്രഹിക്കുന്നത്, മറിച്ച് അവർ മടങ്ങിവരണം.**

വേഷം ധരിച്ച് അതിന്റെ ശക്തിയെ കെടുത്തിക്കളയുന്ന സമൂഹമായി അധഃപതിക്കുന്നുവോ എന്നു നാം ശോധന ചെയ്യണം.

സഭയെ ദൈവം ഏല്പിച്ച ദൗത്യമാണ് സുവിശേഷീകരണം. രക്ഷിക്കപ്പെടാത്തവരെ ക്രിസ്തുവിൽക്കൂടിയുള്ള രക്ഷയുടെ വാർത്ത അറിയിക്കുകയും രക്ഷിക്കപ്പെടുമ്പോൾ ലഭ്യമായ പുതുജീവിതം സ്വന്തം ജീവിതത്തിൽ കാണിച്ചുകൊടുക്കുകയും ചെയ്യുമ്പോഴാണ് സുവിശേഷീകരണം ഫലവത്താകുന്നത്. മഹത്വകരമായ ഈ ദൗത്യം നിർവഹിക്കുന്നതിൽ നാം ശ്രദ്ധാലുക്കളോ? അതോ സാമ്പത്തിക ഭദ്രതയിലും ഭൗതിക സുഖത്തിലും മാത്രമാണോ നമ്മുടെ ആഗ്രഹവും ശ്രദ്ധയും?

ആത്മഭാരം നമ്മിൽ ഉണ്ടോ? നമ്മോടു ഏറ്റവും അടുത്തുസഹകരിക്കുന്നവർക്കുവേണ്ടി എങ്കിലും അവരുടെ ആത്മരക്ഷയ്ക്കായി നാം ആത്മാർത്ഥതയോടെ പ്രാർത്ഥിക്കുന്നുവോ?

നമ്മുടെ പ്രാർത്ഥനയും ഉപവാസവും സ്വന്തം ഭൗതിക ആവശ്യങ്ങൾ നിറവേറ്റപ്പെടുന്നതിനു മാത്രമോ? നശിക്കുന്ന ജനം രക്ഷിക്കപ്പെടണം എന്ന ഭാരത്തോടെ ആത്മാർത്ഥമായി പ്രാർത്ഥിക്കുന്ന അനുഭവം എപ്പോഴെങ്കിലും ഉണ്ടോ?

പ്രിയരെ, നമുക്കു ഒരു പുതുകും ആവശ്യമില്ലേ? ആത്മിക ജീർണ്ണതയ്ക്ക് ഒരു പരിഹാരം വരുത്തിയേ തീരൂ. നമ്മുടെ ആയുസിന്റെ നാളുകൾ കൊഴിഞ്ഞുപോയ്ക്കൊണ്ടിരിക്കുകയാണ്. നിത്യതയെ ഗൗരവമായി നാം കണ്ടേ മതിയാകൂ.

നമ്മെക്കുറിച്ചുള്ള ദൈവഹിതം പൂർത്തീകരിക്കുന്നതിൽ ശ്രദ്ധയുള്ളവരായി ജീവിക്കുമ്പോഴാണ് നമ്മുടെ ജീവിതം വിജയകരമാകുന്നത്. ദൈവഹിതം തിരിച്ചറിയുന്നതിനു മനസ്സിന്റെ പുതുകുമാണ് ഏറ്റവും അനിവാര്യമായ ഘടകം. അതു പരിശുദ്ധാത്മാവു നമ്മെ ഓർമ്മിപ്പിക്കുന്നു. “ഈ ലോ

**ആത്മീക പുതൂക്കം അനിവാര്യം**

കത്തിനു അനുരൂപരാകാതെ നന്മയും പ്രസാദവും പൂർണ്ണതയുമുള്ള ദൈവഹിതം ഇന്നതെന്നു തിരിച്ചറിയേണ്ടതിനു മനസ്സു പുതൂക്കി രൂപാന്തരപ്പെടുവിൻ (റോമർ 12: 2).

മനസ്സിനു എപ്പോഴും പുതൂക്കം ആവശ്യമാണ്. അതു തന്നെയാണ് മാനസാന്തരം. കാരണം ഇപ്പോൾ നാം ജീവിക്കുന്നതു ഈ ലോകത്തിലാണ്. ലോകവും അതിന്റെ മോഹങ്ങളും ഒഴിഞ്ഞു പോകുന്നതാണ്. ലോകത്തോടുകൂടി നശിക്കാതിരിക്കേണ്ടതിനു നമ്മെ ക്രിസ്തുവിൽ വീണ്ടെടുത്തിരിക്കുന്ന ദൈവം, ലോകത്തോടു അനുരൂപപ്പെട്ടു നാം ലോകക്കാരായിരിക്കുവാൻ ആഗ്രഹിക്കുന്നില്ല. അതിനാൽ എപ്പോഴും സ്വയംപരിശോധന ആവശ്യമാണ്. ലോകത്തോടു അനുരൂപപ്പെട്ടുപോകുന്ന ഏതു വിഷയത്തെയും ഗൗരവമായി കണ്ട് അതിൽ നിന്നും പിന്തിരിഞ്ഞുകൊള്ളണം. നമ്മെക്കുറിച്ചുള്ള ദൈവഹിതം എന്തെന്നു തിരിച്ചറിയുവാനാണ് നാം പ്രാർത്ഥിക്കേണ്ടത്. അതിനായി നാം നമ്മുടെ മനസ്സ് പുതൂക്കുമ്പോൾ ദൈവഹിതം ഗ്രഹിക്കുവാനും ഉൾക്കൊള്ളുവാനും നമുക്കു കഴിയും.

രക്ഷിക്കപ്പെടുമ്പോൾ ഓരോ മനുഷ്യനിലും വലിയ മാറ്റമാണ് സംഭവിക്കുന്നത് പാപസ്വഭാവമുള്ള പഴയ മനുഷ്യനെ അവന്റെ പ്രവൃത്തികളോടുകൂടെ ഉരിഞ്ഞുകളഞ്ഞതിനുശേഷം പുതിയ മനുഷ്യനെ ധരിച്ചിരിക്കുകയാണ്. ഈ പുതിയ മനുഷ്യന്റെ പ്രത്യേകത എന്താണ്? “തന്നെ സൃഷ്ടിച്ചവന്റെ പ്രതിമ പ്രകാരം പരിജ്ഞാനത്തിനായി പുതൂക്കം പ്രാപിക്കുന്ന പുതിയ മനുഷ്യൻ.” (കൊലൊസ്യർ 3:10)

പുതൂക്കം പ്രാപിക്കുക എന്നത് പുതിയ മനുഷ്യന്റെ പ്രത്യേകതയാണ്. പുതൂക്കം പ്രാപിക്കുന്ന

തിനാൽ മാത്രമേ പുതിയ മനുഷ്യനു വളർച്ചയുള്ളൂ. നമ്മെ സൃഷ്ടിച്ചവന്റെ പ്രതിമ പ്രകാരം അഥവാ ദൈവാനുരൂപമായിക്കൊണ്ടിരിക്കുക എന്നതാണ് പുതൂമനുഷ്യനിൽ വേരുറയ്ക്കേണ്ട ഗുണമേന്മ. അതു നഷ്ടപ്പെട്ടാൽ പിന്നെ പുതിയ മനുഷ്യൻ അല്ല. പിന്മാറ്റം പഴയ മനുഷ്യനിലേക്കുള്ള, പ്രാകൃത സ്വഭാവത്തിലേക്കുള്ള മടങ്ങിപ്പോക്കാണ്.

പ്രിയരേ, 2018-ലെ ദിനങ്ങളിലൂടെ നാം നടന്നു തുടങ്ങി. തിരിഞ്ഞുനോക്കുമ്പോൾ ദൈവത്തിന്റെ മാറിപ്പോകാത്ത കരുണയുടെ ആസ്വാദനത്തിന്റെ ധാരാളം അനുഭവങ്ങൾ നമുക്കു പങ്കു വയ്ക്കാനുണ്ട്. പക്ഷേ, അവൻ വളം ഇട്ടു നമുക്കു നല്കിയ പരിപാലനത്തിനു തക്കഫലം പുറപ്പെടുവിക്കുവാൻ നമുക്കു കഴിഞ്ഞുവോ? എവിടെ, എന്തിലെല്ലാമാണ് നമ്മുടെ പരാജയങ്ങൾ? ഒരു പുതൂക്കം അത്യാവശ്യമാണെന്നു തോന്നുന്നില്ലേ? ദൈവത്തിങ്കലേക്കു, തന്റെ ഹിതം തിരിച്ചറിഞ്ഞു അതു ചെയ്യുവാനുള്ള ആത്മാർത്ഥമായ ആഗ്രഹത്തോടെ നമുക്കു മടങ്ങിവരാം. ആ തുടക്കം നമ്മുടെ ആത്മീക ജീവിതത്തിന്റെ വളർച്ചയുടെ ചവിട്ടുപടി ആയിരിക്കും.

ലോകസ്നേഹത്തെ തള്ളിക്കളഞ്ഞു ദൈവസ്നേഹത്തിൽ നമുക്കു യഥാസ്ഥാനപ്പെടാം. ദൈവസ്നേഹത്തെ പ്രവൃത്തികളിൽ വെളിപ്പെടുത്തി വിശുദ്ധിയുടെ ശോഭയുള്ളവരായി ലോകത്തിന്റെ വെളിച്ചമായി നമുക്കു പ്രകാശിക്കാം. നശിച്ചുപോകുന്ന എണ്ണമില്ലാത്ത ആത്മാക്കളെക്കുറിച്ചു ആത്മാർത്ഥമായ ആത്മഭാരത്താൽ നിറഞ്ഞു ക്രൂശിക്കപ്പെട്ട ക്രിസ്തുവിനെ അവർക്കു നല്കുവാനുള്ള തീഷ്ണതയുള്ളവരായി നമുക്കു മാറാം. അങ്ങനെ നമ്മുടെ ജീവിതം പുതൂക്കപ്പെടുട്ടെ. ആമേൻ. ●

**രക്ഷിക്കപ്പെട്ടതിനാൽ നമ്മുടെ ഭൂതകാലം ക്ഷമിക്കപ്പെട്ടു, വർത്തമാനകാലം അർഥപൂർണ്ണമായി, ഭാവിക്കാലം സുരക്ഷിതമായി.**

റിക് വാറൺ

പ്രാകൃതമനുഷ്യനെ പരിഷ്കരിച്ചെടുക്കുന്നതല്ല ആത്മമനുഷ്യൻ. അതു ഉയരത്തിൽനിന്നും ജനിക്കുന്ന ഒരു പുതിയ മനുഷ്യനാണ്.

ഹെൻറി ഡ്രുമന്റ്

സർപ്പവിഷത്തിൽനിന്നും വിടുവിക്കപ്പെടുവാൻ യഹൂദന്മാർ ഒരു സർപ്പത്തെ നോക്കി. മരണത്തിൽ നിന്നും വിടുവിക്കപ്പെടുവാൻ നാം യേശുവിന്റെ മരണത്തെ നോക്കുന്നു.

സെയിന്റ് അഗസ്റ്റീൻ



സാജു മാത്യു

## അപൂർവ്വകാര്യം

ക്രിസ്തുവിന്റെ കഷ്ടങ്ങൾക്കു പങ്കുള്ളവരാകുന്തോറും സന്തോഷിച്ചുകൊൾവിൻ. അങ്ങനെയെന്തിനാൽ തേജസിന്റെ പ്രത്യക്ഷതയിൽ ഉല്ലസിച്ച് നന്ദിപ്പാൻ ഇടവരും (1 പത്രോസ് 4:13).

ആദ്യകാലത്ത് ക്രൈസ്തവസഭ പീഡിപ്പിക്കപ്പെട്ടത് യഹൂദന്മാരാൽ ആയിരുന്നു. അന്നു പത്രോസിനുണ്ടായ ഒരു പീഡാനുഭവം അപ്പൊസ്തലപ്രവൃത്തി 12-ാം അധ്യായത്തിലുണ്ട് (അപ്പൊസ്തലപ്രവൃത്തി 12:1-10) ഹെരോദാ രാജാവ് സഭയിൽ ചിലരെ പീഡിപ്പിക്കേണ്ടതിനു കൈനീട്ടി. യോഹന്നാന്റെ സഹോദരനായ യാക്കോബിനെ അവൻ വാൾകൊണ്ടുകൊന്നു. അതു യഹൂദന്മാർക്കു പ്രസാദമായി എന്നു കണ്ടു അവൻ പത്രോസിനെയും പിടിച്ചു, തടവിൽ സൂക്ഷിച്ചു. സഭ ശ്രദ്ധയോടുകൂടി അവനുവേണ്ടി പ്രാർത്ഥനകഴിച്ചു പോന്നു. അവനെ ജനമധ്യത്തിൽ കൊണ്ടുവന്നു കൊല്ലുവാൻ തീരുമാനിച്ചിരുന്ന ദിവസത്തിനു തലേന്നു ദൈവത്തിന്റെ ദൂതൻ കാരാഗൃഹത്തിലെത്തി ചങ്ങലയിൽനിന്നു വിടുവിച്ചു കാരാഗൃഹത്തിനു പുറത്താക്കി.

കാലങ്ങൾ കഴിഞ്ഞു. യെരൂശലേമിലെ സഭയിൽ ഒതുങ്ങിനിൽക്കാതെ പത്രോസ് വ്യാപകമായി സഞ്ചരിച്ചു തുടങ്ങി. കൊരിന്തിലും റോമിലും ഒക്കെ പത്രോസ് യാത്ര ചെയ്തു.

നീറോ കൈസറുടെ കാലമായപ്പോഴേക്കും റോമൻ സാമ്രാജ്യം ക്രിസ്ത്യാനികളെ പീഡിപ്പിച്ചു തുടങ്ങിയിരുന്നു. ആദ്യകാലത്തെ യഹൂദന്മാരാലുള്ള പീഡനത്തിന്റെ പതിമടങ്ങു ക്രൂരമായിരുന്നു റോമാക്കാരുടെ പീഡനം. ക്രിസ്ത്യാനികൾ പലരും

റോമൻ കൈസറുടെ ആജ്ഞയാൽ തീപ്പന്തങ്ങളായി കത്തിക്കപ്പെട്ടുവെന്നുപോലും രേഖപ്പെടുത്തപ്പെട്ടിരിക്കുന്നു.

ഈ സാഹചര്യത്തിലാണ് 'അഗ്നിശോധനയിൽ ഒരു അപൂർവ്വകാര്യം വന്നുകൂടി എന്നുവെച്ചു അതിശയിച്ചു പോകരുത്' (1 പത്രോസ് 4:12) എന്നു എഴുതുന്നത്. എന്താണ്, ഈ 'അപൂർവ്വകാര്യം?'

പത്രോസ് തടവറയിൽ കിടന്നപ്പോൾ സഭ ശ്രദ്ധയോടെ ദൈവത്തോടു പ്രാർഥിച്ചു, ദൈവം പത്രോസിനെ കാരാഗൃഹത്തിൽനിന്നു അമാനുഷികമായ വിധത്തിൽ വിടുവിച്ചു (അപ്പോ. പ്ര. 12: 1-10) ഇതു പത്രോസ് ചെയ്ത സ്ഥലങ്ങളിലെല്ലാം സാക്ഷ്യം പറഞ്ഞിട്ടുണ്ട്. അനേകരെ പ്രാർത്ഥനയുടെ ശക്തിയിൽ വിശ്വസിപ്പിക്കുവാനും വിശ്വസിക്കുന്നവരെ ഉറപ്പിക്കുവാനും പത്രോസിന്റെ സാക്ഷ്യം മുഖാന്തരമായിട്ടുണ്ട്.

അന്ന് പത്രോസിനെ ഹെരോദാവിന്റെ പട്ടാളക്കാർ പിടിച്ചുകൊണ്ടുപോയി. ലേഖനം എഴുതുവോൾ അനേകരെ റോമാ കൈസറുടെ പടയാളികൾ പിടിച്ചുകൊണ്ടുപോകുന്നു. സഭ ശ്രദ്ധയോടെ പ്രാർഥിക്കുന്നുണ്ട്. ഒരുപക്ഷേ പത്രോസിന്റെ സാക്ഷ്യം കേട്ടിട്ടുള്ളവർ കൂടുതൽ ശ്രദ്ധയോടെ, വിശ്വാസത്തോടെ പ്രാർഥിക്കുന്നുണ്ട്. എന്നാൽ പലപ്പോഴും റിപ്പോർട്ടുകൾ വരുന്നത് ആരുടെ വിടുതലിനുവേണ്ടി സഭ പ്രാർഥിച്ചുകൊണ്ടിരുന്നുവോ ആവൃത്തിയെ ജീവനോടെ ചുട്ടുകളഞ്ഞു എന്നായിരിക്കും. പ്രാർഥിച്ചാൽ വിടുതൽ ഉണ്ടാകേണ്ടതാണ്. എന്നാൽ അങ്ങനെയൊരു വിടുതൽ ഉണ്ടാവുന്നില്ല. പ്രതീക്ഷിച്ചതും വിശ്വസിച്ചതും ഒരു വിടുതൽ

**അപൂർവ്വകാര്യം**

ആണ്. എന്നാൽ പ്രതീക്ഷിക്കാത്ത ഒരു അപൂർവ്വ (Strange) കാര്യം സംഭവിച്ചിരിക്കുന്നു. എന്തു ചെയ്യാം?

മുമ്പ് ഒറീസയിൽ ക്രിസ്ത്യാനികൾക്കെതിരെ പീഡ ഉണ്ടായ സമയം അവിടത്തെ കന്യാമാൽ ജില്ലയിൽ എല്ലാ ഗ്രാമങ്ങളും ആക്രമിക്കപ്പെട്ടപ്പോൾ ജീസസ് മിഷന്റെ റിദംഗിയാ സഭമാത്രം ആക്രമിക്കപ്പെടാതെ രക്ഷപെട്ടു. വനത്തിൽനിന്നോടിവന്ന വർക്ക് സ്വന്ത ജീവനെ കണക്കാക്കാതെ സഭ വാതിൽ തുറന്നുകൊടുത്തു. അശരണർക്ക് സഭ അഭയസ്ഥാനമായി. അവിടത്തെ മിഷൻ ലീഡർ ഒരു പ്രാർഥനാവീരനാണെന്നും അതിനാലാണ് ദൈവം ആ സഭയെ രക്ഷിച്ചതെന്നും മിഷനംഗങ്ങൾ പലയിടത്തും സാക്ഷി പറഞ്ഞു. എല്ലായിടത്തും സഭകൾ അടച്ചുപൂട്ടിയപ്പോൾ റിദംഗിയാ സഭയിൽ ആത്മാവിലുള്ള ആരാധന നടന്നുവെന്നും അതിനാലാണ് ദൈവം ആ സഭയെ സംരക്ഷിച്ചതെന്നും ചിലർ പറഞ്ഞു. പത്രോസ്, സഭയുടെ ശ്രദ്ധയേറിയ പ്രാർഥനയാൽ തടവറയിൽനിന്നു രക്ഷപെട്ട സാക്ഷ്യം പറഞ്ഞതുപോലെ. എന്നാൽ എല്ലാവരുടെയും പ്രാർഥനാ പിൻബലമുണ്ടായിരുന്നിട്ടും ഒടുവിൽ റിദംഗിയാസഭ ആക്രമിക്കപ്പെട്ടു. എന്തു പറ്റി, പ്രാർഥനയ്ക്ക് എന്തുകൊണ്ട് ഫലമുണ്ടായില്ല?

പത്രോസിന്റെ വാക്കുകൾ ശ്രദ്ധിക്കുക. പ്രിയമുള്ളവരെ, നിങ്ങളുടേത് ഒരു അഗ്നിശോധനയാണ്. പ്രാർഥനയാൽ വിടുതൽ ഉണ്ടാകേണ്ടതാണ്, എന്നാൽ വിടുതൽ ലഭിച്ചില്ലെങ്കിലും അങ്ങനെയൊരു 'അപൂർവ്വകാര്യം' സംഭവിച്ചാലും നിങ്ങൾ അത്ഭുതപ്പെടരുത്. ഇത് പരീക്ഷയ്ക്കായി സംഭവിക്കുന്നതാണ്." (1 പത്രോസ് 4: 12, 1 പത്രോ. 1: 6,7) വാക്യങ്ങളുമായി താരതമ്യപ്പെടുത്തുക. വിശ്വാസം പരിശോധിക്കേണ്ടതിനു വേണ്ടിയാണ് പലപ്പോഴും വിടുതൽ നിഷേധിക്കപ്പെടുന്നത്. എപ്പോഴാണ് വിശ്വാസം ശോധന ചെയ്യപ്പെടുന്നത്? പ്രാർഥിക്കുന്നതിനെല്ലാം ഉടനടി ഉത്തരം ലഭിക്കുമ്പോഴോ? ഒരിക്കലുമല്ല. വിശ്വാസം ശോധന ചെയ്യപ്പെടുന്നത് പലപ്പോഴും പ്രാർഥിച്ചിട്ടും കാര്യങ്ങൾ നടക്കാത്തപ്പോഴാണ്.

ആരോടും ധനാഭ്യർത്ഥന നടത്താതെ വിശ്വാസത്തിന്റെ വേലയിൽ ഏർപ്പെട്ടിരുന്ന ഒരു മിഷനറി പറഞ്ഞ രസകരമായ ഒരു കാര്യമുണ്ട്. "പ്രാർഥിക്കുമ്പോഴെല്ലാം ഉത്തരം കിട്ടുമെങ്കിൽ വിശ്വാസ ജീവിതം (faith living) വളരെ രസകരമാണ്. പ്രാർഥിച്ചിട്ട് ഒന്നും ലഭിക്കാതെ വരുന്നതാണ് പ്രയാസം. അതെ, ചിലപ്പോഴൊക്കെ അങ്ങനെയും

**പ്രാർഥനയാൽ വിടുതൽ ഉണ്ടാകേണ്ടതാണ്, എന്നാൽ വിടുതൽ ലഭിച്ചില്ലെങ്കിലും അങ്ങനെയൊരു 'അപൂർവ്വകാര്യം' സംഭവിച്ചാലും നിങ്ങൾ അത്ഭുതപ്പെടരുത്. ഇത് പരീക്ഷയ്ക്കായി സംഭവിക്കുന്നതാണ്**

സംഭവിക്കുന്നു - പ്രാർഥിച്ചിട്ടും വിടുതൽ ലഭിക്കുന്നില്ല. അപ്പോൾ എന്തു ചെയ്യണം? പത്രോസ് പറയുന്നു: "ക്രിസ്തുവിന്റെ കഷ്ടങ്ങൾക്കു പങ്കാളിയായാകുന്നതും സന്തോഷിച്ചുകൊൾവിൻ" (1 പത്രോസ് 4:13). ക്രിസ്ത്യാനിയുടെ കഷ്ടത്തിന്റെ ഏറ്റവും വലിയ പോസിറ്റീവ് വശം ഇവിടെ പത്രോസ് പറയുന്നു. അതു നമുക്കു ക്രിസ്തുവിനോടു പങ്കാളിയായിത്തീരുവാനുള്ള അവസരമാകുന്നു. പ്രാർഥിക്കുമ്പോൾ കഷ്ടതയ്ക്കുമുമ്പ് നമുക്കു വിടുതൽ ലഭിച്ചാൽ പലപ്പോഴും സംഭവിക്കുന്നത് ക്രിസ്തുവിന്റെ കഷ്ടങ്ങളോടു പങ്കാളിയായിത്തീരുവാൻ നമുക്കു കഴിയാതെ വരികയാണ്.

പലപ്പോഴും നാം വാചലരാകുന്നത് ദൈവം നമുക്കു നൽകുന്ന വിടുതലിന്റെയും ദാനങ്ങളുടെയും പേരിലാണ്. യേശു എന്നെ രക്ഷിച്ചു, യേശു എന്നെ സൗഖ്യമാക്കി, യേശു എന്റെ കടംവീട്ടി... കൊള്ളാം നല്ല കാര്യം! എല്ലാം അവിടുത്തെ ദാനം! എന്നാൽ ദാനവും പങ്കാളിത്തവും രണ്ടാണ്. ഒന്ന് സ്വീകരണമാണ്. രണ്ടാമത്തേത് നൽകലാണ്. നാം ക്രിസ്തുവിനോടുകൂടെ പങ്കാളിയായിത്തീരുന്നത് അവനോടുകൂടെ കഷ്ടം അനുഭവിക്കുമ്പോൾ മാത്രമാണ്.

'പങ്കുള്ള വരാകുംതോറും' എന്ന വാക്ക് ശ്രദ്ധിച്ചോ? ചെറുതിൽനിന്നും വലുതിലേക്കുള്ള ഒരു വളർച്ചയാണത്. അഗ്നിശോധനയെപ്പറ്റി പറഞ്ഞിട്ട് 1 പത്രോസ് 4:14 ൽ ചെറിയൊരു നിന്ദ പോലും ഭാഗ്യവസ്ഥയെന്നു പറയുന്നു(മത്തായി 5:12). ചെറിയ ഒരു നിന്ദയിൽ തുടങ്ങി ചുട്ടുകൊല്ലപ്പെടുന്നതിലേത്തുന്നു (താരതമ്യപ്പെടുത്തുക). അഗ്നിശോധന - ഒരുപക്ഷേ ചുട്ടുകൊല്ലപ്പെടുന്നത് - എത്ര വലിയഭാഗ്യമാണ്.

നിന്ദ സഹിക്കുന്നവന്റെ മേൽ മഹത്വത്തിന്റെ





കാനം അച്ചൻ

# ലോകവും സഭയും ഒന്നാണോ?

വസ്തുതകളെ ദൈവികവെളിച്ചത്തിൽ വീക്ഷിച്ച് വിളമ്പരം ചെയ്തിട്ടുള്ള പ്രവാചകന്മാരും അപ്പോസ്തലന്മാരുമാണ് വിശുദ്ധ ബൈബിളിന്റെ രചയിതാക്കൾ എന്നു പറയാം. പൂർവ്വിക പ്രവാചകന്മാരും അപ്പോസ്തലന്മാരും മുൻപറഞ്ഞ വചനങ്ങളെ ഒർത്തുകൊൾവിൻ എന്ന് ഒരു അപ്പോസ്തലൻ കുറിച്ചിട്ടുണ്ട്. ഒരു പ്രവാചകൻ ഉത്തമനാണെങ്കിൽ അയാൾ ദൈവത്തിൽ നിന്നു കേട്ട ആ ദൂതജനത്തെ അറിയിക്കുന്നവൻ ആയിരിക്കും. അതല്ലാതെ സ്വന്ത മനസ്സിൽ തോന്നിയ അനുഭൂതികൾക്ക് ചിറകു നൽകി ജനത്തെ വഴിതെറ്റിക്കുന്ന പ്രവാചകന്മാരുമുണ്ട്, അന്നും ഇന്നും. അവർക്ക് ഞാനല്ല ദൈവം തന്നെ കൊടുത്തിട്ടുള്ള പേര് കള്ള പ്രവാചകന്മാർ എന്നാണ്. അതുപോലെ പുതിയ നിയമത്തിലേക്കു വരുമ്പോൾ പഴയനിയമ പ്രവാചകന്മാരുടെ സ്ഥാനത്ത് പ്രവർത്തിക്കുന്നത് അപ്പോസ്തലന്മാരാണ് എന്നു പറയാം. അവരും സത്യപ്രവാചകന്മാരെപ്പോലെ ദൈവത്തിൽനിന്ന് നേരിട്ടു പ്രാപിച്ച് ജനത്തിനു കൊടുക്കുന്നവരാണ്, അഥവാ കൊടുക്കേണ്ടവരാണ്. അപ്പോസ്തലന്മാരിൽ ശുശ്രൂഷകൊണ്ടും ജീവിത ശൈലികൊണ്ടും ഒരു ഗോപുരംപോലെ ഉയർന്നുനിൽക്കുന്ന വ്യക്തിയാണ് പൗലോസ്. താൻ ഈടുറ്റ 14 ലേഖനങ്ങൾ നമുക്കായി എഴുതി. സ്വതവെ താൻ പഠിപ്പിച്ചു വന്നും ജ്ഞാനിയുമായിരുന്നു. എന്നാൽ തന്റെ ലേഖനങ്ങളുടെ ഉള്ളടക്കത്തിലേക്കു വന്നപ്പോൾ എനിക്കു തോന്നിയത്, ഞാൻ ഊഹിക്കുന്നത് അങ്ങനെ ഒന്നുമല്ല പറഞ്ഞത് ഞാൻ കർത്താവിൽ നിന്നു പ്രാപിക്കുകയും നിങ്ങൾക്ക് ഏല്പിച്ചുതരുകയും ചെയ്തു എന്നാണ്. അതുപോലെ വിശുദ്ധ പത്രോസിനും പറയാനുണ്ട്, 'ഞങ്ങൾ അവനോടു കൂടെ പർവ്വതത്തിൽ ഇരുന്നപ്പോൾ കേട്ടത്' (താബോർ മലയിൽ) എന്നിങ്ങനെയാണ്. വിശുദ്ധ യോഹന്നാൻ തന്റെ മുഖവുരയിൽത്തന്നെ പറയുന്നത് 'ഞങ്ങളുടെ കണ്ണു കണ്ടതും, കൈ തൊട്ടതും ഞങ്ങൾക്കു കൂട്ടായ്മ ഉള്ളതും ആയ ജീവന്റെ വചനം നിങ്ങൾക്കും ലഭ്യമാകേണ്ടതിന് ഞങ്ങൾ നിങ്ങളെ അറിയിക്കുന്നു' എന്നാണ്.

ഈ ലേഖനം എഴുതുന്ന ഞാൻ ഒരു ഓർത്തഡോക്സ് പട്ടക്കാരനായിരുന്നു. ഒരുപാട് നല്ല കാര്യങ്ങൾ ഞാൻ നിന്ന വിഭാഗത്തിനുണ്ടായിരുന്നു. കുറഞ്ഞപക്ഷം മെഴുകുതിരി വെളിച്ചംതന്നെ എത്ര നല്ലതാണ്. കുന്തിരിക്കത്തിന്റെ മണം അതുപോലെ ഹരമാണ്. എന്നാൽ അതോടൊപ്പം ചേരാത്തതെല്ലാം അതിനോടു ചേർക്കാനും ശ്രമിക്കുന്നുണ്ട്. വിവാഹ ശുശ്രൂഷയിലെ താലികെട്ട്, ഇന്ത്യയിൽ നിന്നും കടംവാങ്ങിയതാണെന്ന് വ്യക്തമായി എഴുതിയിട്ടുണ്ട്. അങ്ങനെ എന്തെല്ലാം? ചേരാത്തതിനെ യെല്ലാം ചേർക്കാനുള്ള ശ്രമമാണ് ഇവിടെയെല്ലാം ഞാൻ കണ്ടത്. പ്രവാചകശിഷ്യന്മാർ പട്ടിണിയുടെ കാലത്ത് പായസമുണ്ടാക്കിയത് വായിച്ചിട്ടുണ്ടല്ലോ. കുടിച്ചവൻ കുടിച്ചവൻ ബോധം കെട്ടു വീണു. കാരണം അന്വേഷിച്ചപ്പോൾ ഒത്തിരി നല്ല പച്ചക്കറികൾ, ഇലകൾ ഒക്കെ കലത്തിലുണ്ട്. എങ്കിലും അറിയാതെ പേച്ചുരയും കലത്തിൽ ഇട്ടിരുന്നു. നല്ലത് ഉള്ളതുകൊണ്ട് തീയതിനെ ന്യായീകരിപ്പാൻ സാധ്യമല്ല. ഭക്ഷണത്തിൽ മാത്രം പരിശോധിക്കുമ്പോൾ മായമില്ലാത്ത ഭാഗങ്ങളും കാണും.

**ലോകവും സഭയും ഒന്നാണോ?**

പക്ഷേ, മായം മായം തന്നെയാണ്. ദൈവത്തിൻ ഉപദേശം തൊട്ട് അവസാനിപ്പിച്ചപ്പോൾ ധന്യൻ എന്ന് പാടുമ്പോൾ പൗലോസ് ശ്ലീഹായെ സാക്ഷി നിർത്തിയാണ് അതു പാടുന്നത്. പക്ഷേ, താൻ കർത്താവിൽ നിന്നു പ്രാപിച്ച സത്യോപദേശം ദൂരെ കളഞ്ഞ് ഏതോ ഒരല്പം മാത്രം പൗലോസിനോടുള്ള ബന്ധത്തിൽ അംഗീകരിച്ചുകൊണ്ട് പാട്ടുപൊടിപൊടിക്കുകയാണ്.

ഞാൻ ഒരു വലിയ പണ്ഡിതനല്ലെന്ന് എന്റെ വായനക്കാരെക്കാൾ കൂടുതൽ എനിക്കറിയാം. എന്നാൽ ഞാൻ ഒരു സത്യാന്വേഷിയാണ്. സത്യം അറിയുന്നവൻ എല്ലാം അറിയണമെന്ന് നിർബന്ധമില്ല, അറിയേണ്ടത് അറിഞ്ഞവനാണ്. ഞാൻ പട്ട തന്മൂലം വിടാൻ മതിയായ കാരണങ്ങൾ ഉണ്ട്. അതു വചനവെളിച്ചത്തിലുമാണ്. അത് എന്തൊക്കെയാണെന്ന് അറിയാൻ നേരിൽ ആഗ്രഹിക്കുന്ന പട്ടക്കാരോ വിശ്വാസികളോ ഉണ്ടെങ്കിൽ മനസ്സാക്ഷിയുള്ള മധ്യസ്ഥന്മാരെ സാക്ഷിനിർത്തി ഞാൻ അതു തെളിയിക്കാം.

ഉപരിപാഠം പഠിക്കേണ്ട കുട്ടിയെ ബാലപാഠം പഠിപ്പിക്കുന്ന നിലയിലാണ് ഇന്നു കാര്യങ്ങൾ നീങ്ങുന്നത്. ശാസ്ത്രം കണ്ടുപിടിച്ചുകൊണ്ടേയിരിക്കുന്നു. പുതിയ ഗാലക്സികൾ വെളിപ്പെടുത്തുന്നു. പക്ഷേ ഭൂമിയിൽ സ്വസ്ഥതയില്ല. കടൽ മുന്നേറുകയും പിന്മാറുകയും ചെയ്യുന്നു. ശാസ്ത്രജ്ഞന്മാർ കണ്ടും കേട്ടും അന്ധാളിക്കുന്നു. ഭൂമി കുലുക്കങ്ങൾ ഉണ്ടാകുമ്പോൾ ഓടി രക്ഷപെടാൻ ഇടം തേടുന്നു. പറന്നുനിൽക്കാൻ ചിറകുണ്ടായിരുന്നെങ്കിൽ എന്നാശിച്ചു പോകുന്നു. ശാസ്ത്രം മാർകായുധങ്ങളെ കുന്നുകൂട്ടുന്നു. ക്ഷിപ്രകോപികളുടെ കൈയിൽ ആയുധപുരയുടെ താക്കോൽ നൽകപ്പെട്ടിരിക്കുന്നു. ഒരു ബലഹീന നിമിഷത്തിൽ ഒരുവന്റെ ചിന്തയ്ക്കു ചുട്ടു പിടിച്ചാൽ മതി. എന്തുണ്ടാകുമെന്ന് ഞാൻ പ്രവചിക്കുന്നില്ല.

ഇന്നത്തെ ഗവണ്മെന്റുകൾ വെറും പ്രഹസനങ്ങളാണ്. മരിച്ചവരുടെ എണ്ണം പറഞ്ഞ് വഴക്കു പിടിക്കുകയാണ്. കടൽഭിത്തി കെട്ടാൻ ആലോചിക്കുകയാണ്. ആയുധപുര വികസിപ്പിച്ചിട്ട് ധാന്യപുര ശോഷിക്കുകയാണ്. ഓഖി ദുരന്തംപോലെ പ്രകൃതിനാശത്തിൽ നശിക്കുന്ന സഹജീവികളുടെ കാര്യത്തിലേക്കിലും വൈരം മറന്ന് പ്രവർത്തിക്കേണ്ടതിനുപകരം അവിടെയും ന്യായ വാദങ്ങൾ നിരത്തുകയാണ്. മനുഷ്യൻ നന്നാകാതെ ലോകം നന്നാവുകയില്ല.

ഇന്നുവരെ പരീക്ഷിക്കപ്പെട്ടിട്ടുള്ള ഭരണ മാതൃ

**ഉപരിപാഠം പഠിക്കേണ്ട കുട്ടിയെ ബാലപാഠം പഠിപ്പിക്കുന്ന നിലയിലാണ് ഇന്നു കാര്യങ്ങൾ നീങ്ങുന്നത്. ശാസ്ത്രം കണ്ടുപിടിച്ചുകൊണ്ടേയിരിക്കുന്നു. പുതിയ ഗാലക്സികൾ വെളിപ്പെടുത്തുന്നു. പക്ഷേ ഭൂമിയിൽ സ്വസ്ഥതയില്ല. കടൽ മുന്നേറുകയും പിന്മാറുകയും ചെയ്യുന്നു. ശാസ്ത്രജ്ഞന്മാർ കണ്ടും കേട്ടും അന്ധാളിക്കുന്നു.**

കകൾ മിക്കതും മതത്തിന്റെ നിയന്ത്രണത്തിലുള്ളതായിരുന്നു. ബാബിലോൺ തുടങ്ങിയവ പരിശോധിച്ചു നോക്കുക. ഇന്ന് നമ്മുടെ രാജ്യത്തും മതം ഭരണകൂടത്തെ സ്വാധീനിക്കുകയാണ്. ഇക്കൂട്ടത്തിൽ ബുദ്ധിമാനായ നെഹ്റു ഒരു കാര്യം മനസ്സിലാക്കി ഒരു മതത്തോടും ചായ്‌വില്ലാത്ത ഒന്നായിരിക്കണം ഭരണകൂടം. അതിന് സെക്കുലർ ചിന്താഗതി എന്നാണ് പേര്. നിരീശ്വരത്വം എന്നർത്ഥമില്ല. എന്നാൽ ഭരണകൂടത്തെ മതചിന്തയല്ല ഭരിക്കേണ്ടത്. ദൃഷ്ടാന്തം പറയട്ടെ. വള്ളം മറിഞ്ഞ് ഒരുപിടികുഞ്ഞുങ്ങൾ മരിച്ചു. ശവം പരിശോധിക്കുമ്പോൾ തങ്ങളുടെ മതത്തിൽപ്പെട്ട എത്ര പേരുണ്ട് എന്നു ചോദിക്കുന്നവൻ പൈശാചികനാണ്. ആരെങ്കിലും കട്ടെ, കുറഞ്ഞപക്ഷം മനുഷ്യനാണല്ലോ. അതാണ് സെക്കുലർ ചിന്താഗതി. ഈ ആശയത്തെ എടുക്കുന്ന ഗവൺമെന്റിന്റെ നയമാണ് മതേതര നയം. ഈ ബാലപാഠം മറന്നിട്ടാണ് നമ്മുടെ നേതാക്കന്മാർ ഉപരിപാഠം പഠിക്കുന്നത്. വഞ്ചി ഒരിടത്തും എത്തുന്നില്ല ഒരു ഗവൺമെന്റും വിജയിക്കുന്നില്ല. ഞാൻ ഒന്നു ചോദിക്കട്ടെ കൊല്ലുന്നതിനോട് ഞാൻ ഒരിക്കലും യോജിക്കയില്ല. പക്ഷേ, മനുഷ്യനെ കൊല്ലുന്നതും പശുവിനെ കൊല്ലുന്നതും തുല്യമാണോ? അതിനോട് എനിക്കു യോജിപ്പില്ല. അല്ലെങ്കിൽ തന്നെ എല്ലാ ജീവികളും പ്രാണനും വേദനയും ഉള്ളതുകൊണ്ട് ഒന്നിനെയും കൊല്ലരുത് എന്നു പറഞ്ഞാൽ എനിക്കു മനസ്സിലാകും. പക്ഷേ, അതു പ്രായോഗികമല്ല. കാരണം ജീവജാലങ്ങൾക്കു പോലും ജീവനുണ്ട്. സസ്യങ്ങൾ പോലും ശ്വാസിക്കുന്നുണ്ട്. പറഞ്ഞതിന്റെ സാരം അവനവന്റെ മതബോധ്യം സ്വന്തമായി വച്ചുപുലർത്തട്ടെ, അതു തല്ലി സമ്മതിപ്പിക്കേണ്ടതല്ല. ഇന്നു ലോകത്തിൽ പ്രബല



എൽ. സാം

# നിസ്തുലനായ ക്രിസ്തു

“അധികമാരും അറിഞ്ഞിട്ടില്ലാത്ത ഒരു ഗ്രാമത്തിൽ ഒരു കന്യകയുടെ പുത്രനായി യേശു ജനിച്ചു. അപ്രസിദ്ധമായ മറ്റൊരു ഗ്രാമത്തിൽ അവൻ വളർന്നു. മൂപ്പതു വയസ്സുവരെ ഒരു മരപ്പണിശാലയിൽ അവൻ ജോലി ചെയ്തു. മൂന്നര വർഷം അവൻ തെരുവു സഞ്ചാര പ്രസംഗകനായിരുന്നു. ഒരു പുസ്തകവും അവൻ രചിച്ചിട്ടില്ല. ഒരു ഉദ്യോഗവും അവൻ വഹിച്ചിട്ടില്ല. അവനു വീടും കുടുംബവും ഉണ്ടായിരുന്നില്ല.

“അവനു കലാശാലാഭ്യസനം ലഭിച്ചിരുന്നില്ല. വലിയ പട്ടണങ്ങളിലൊന്നും അവൻ കാൽകുത്തിയിട്ടില്ല. ജനനസ്ഥലത്തു നിന്നും ഇരുനൂറു മൈലിനപ്പുറം അവൻ യാത്ര ചെയ്തിട്ടില്ല. സ്വന്തം വ്യക്തിത്വമല്ലാതെ അവനു സാക്ഷ്യപത്രങ്ങൾ ഉണ്ടായിരുന്നില്ല. ദിവ്യ വ്യക്തിത്വത്തിലൂടെ അല്ലാതെ അവനു ഈ ലോകവുമായി യാതൊരു ബന്ധവുമുണ്ടായിരുന്നില്ല. യുവാവായിരിക്കുമ്പോൾ തന്നെ പൊതുജനാഭിപ്രായം അവനെ തിരായി തിരിഞ്ഞു. സ്നേഹിതന്മാർ ഓടിപ്പോയ്ക്കളഞ്ഞു. അവരിലൊരുവൻ അവനെ കാണിച്ചു കൊടുത്തു. അവൻ ശത്രുക്കളുടെ കൈയിൽ ഏല്പിക്കപ്പെട്ടു. ഒരു വിസ്താര പ്രഹസനത്തിനു അവൻ വിധേയനാക്കപ്പെട്ടു. അവനെ രണ്ടു കള്ളന്മാരുടെ നടുവിൽ ക്രൂശിച്ചു. മരിക്കുമ്പോൾ അവനു ആകെ സ്വന്തമായുണ്ടായിരുന്ന ഒരേയൊരു അങ്കിക്കുവേണ്ടി ആരാച്ചാരന്മാർ നറുക്കിട്ടു. സ്വന്തമല്ലാത്ത കല്ലറയിൽ ഒരു സമ്പന്നനെപ്പോലെ അവൻ അടക്കപ്പെട്ടു. മൂന്നാം ദിവസം അവൻ ശക്തിയോടെ ഉയിർത്തെഴുന്നേറ്റു!

ഇരുപത് നൂറ്റാണ്ടുകളായി ഇന്നും മനുഷ്യരാശിയുടെ കേന്ദ്രബിന്ദു അതുല്യനായ ക്രിസ്തുതന്നെ. ഇന്നുവരെ ലോകത്തിൽ മാർച്ച് ചെയ്തിട്ടുള്ള സകല സൈന്യങ്ങളുടെയും എല്ലാ രാജാക്കന്മാരുടെയും സർവ്വ ശക്തിയെ വെല്ലുന്ന സ്വാധീനം ചെലുത്തി മനുഷ്യജീവിതത്തിനു രൂപാന്തരം വരുത്തുവാൻ ആ വിശ്വാസത്തര ജീവിതത്തിനു, നിസ്തുലനായ ക്രിസ്തുവിനു കഴിയുന്നുണ്ട്.” (ഡോ. ജെയിംസ് എ. ഫ്രാൻസിസ്)

ആണ്ടുതോറും ഇടവിടാതെ ആർപ്പിച്ചുകൊണ്ടിരുന്ന യഹൂദ യാഗങ്ങൾക്ക്, അടുത്തുവരുന്നവർക്ക് സൽഗുണപൂർത്തി വരുത്തുവാൻ കഴിഞ്ഞിരുന്നില്ല. ആരാധകരുടെ മനസാക്ഷിയിൽ പൂർണ്ണസമാധാനം നൽകുവാനും യാഗങ്ങൾക്കു കഴിഞ്ഞില്ല. ഈ യാഗപീഠങ്ങളിൽ നൂറ്റാണ്ടുകളായി പരശതം കുഞ്ഞാടുകൾ അർപ്പിക്കപ്പെട്ടിരുന്നു. എങ്കിലും ഈ

നിത്യശിക്ഷാ വിധിക്കും നിത്യനരകത്തിനും മാത്രം അർഹനായ മനുഷ്യൻ ദൈവം കനിഞ്ഞരുളിയ സമാധാനസന്ദേശത്തിന്റെയും നിരപ്പിന്റെ ഉടമ്പടിയുടെയും രാജചിഹ്നമാണ് ക്രിസ്തുവിന്റെ ക്രൂശ്. പാപി മടങ്ങിവരുമ്പോൾ അവനെ പിതാവു സ്വീകരിച്ച് ആശ്ലേഷിക്കുന്ന സ്ഥാനമാണ് ക്രിസ്തുവിന്റെ ക്രൂശ്. ക്രൂശിനു പകരം മറ്റൊന്നില്ല. ക്രിസ്തുവിന്റെ ക്രൂശിലല്ലാതെ മനുഷ്യനു രക്ഷാമാർഗമില്ല. പ്രത്യാശയില്ല

**നിസ്തുലനായ ക്രിസ്തു**

യഹൂദയാഗപീഠങ്ങൾ വാക്കും ഭാഷണവുമില്ലാതെ ഒരു സനാതന സത്യം ലോകത്തോടു പറഞ്ഞുകൊണ്ടിരുന്നു - ലോകത്തിന്റെ പാപം ചുമക്കുന്ന ദൈവത്തിന്റെ കുഞ്ഞാട് വരാൻ പോകുന്നു. ആ കുഞ്ഞാടു വന്നു. യെഹൂദാ പുരോഹിതന്മാർക്കു ദൈവത്തിന്റെ കുഞ്ഞാടിനെ തിരിച്ചറിയാൻ കഴിഞ്ഞില്ല. എന്നാൽ ദൈവം അയച്ചിട്ടു വന്ന മനുഷ്യന്റെ - യോഹന്നാന്റെ ഹൃദയ ദൃഷ്ടികൾ പ്രകാശിച്ചു. അവൻ വിളിച്ചുപറഞ്ഞു. ഇതാ ലോകത്തിന്റെ പാപം ചുമക്കുന്ന ദൈവത്തിന്റെ കുഞ്ഞാട് - ദൈവപുത്രനായ യേശുക്രിസ്തു!! ദൈവത്തിനും മനുഷ്യനും മധ്യസ്ഥനായി ദൈവം തന്റെ ഏകജാതനായ ക്രിസ്തുവിനെ നിറുത്തി - ജഡം സംബന്ധിച്ചു ദാവീദിന്റെ സന്തതിയായി ജനിക്കുകയും ആത്മാവു സംബന്ധിച്ചു മരിച്ചവരിൽനിന്ന് ഉയർത്തെഴുന്നേൽക്കുകയും ചെയ്തിരിക്കയാൽ (യേശു) ദൈവപുത്രനെന്ന് ശക്തിയോടെ നിർണ്ണയിക്കുകയും ചെയ്തു (റോമർ 1:5).

കാണാതെപോയതിനെ തിരഞ്ഞു രക്ഷിപ്പാനല്ലോ മനുഷ്യപുത്രൻ വന്നത്. മോശെ മരുഭൂമിയിൽ സർപ്പത്തെ ഉയർത്തിയതു പോലെ മനുഷ്യപുത്രനെയും ഉയർത്തേണ്ടതാകുന്നു. ഞാനോ ഉയർത്തപ്പെട്ടാൽ സകല മനുഷ്യനെയും എങ്കിലേക്ക് ആകർഷിക്കും. ദൈവം മനുഷ്യനുവേണ്ടി ഒരുക്കിയ വീണ്ടെടുപ്പ് സാധിതമാകുന്നതെങ്ങനെ എന്നു യേശു സൂചന നൽകിയിരുന്നു എങ്കിലും, അത് ഈ ലോകത്തിന്റെ പ്രഭുക്കന്മാർ അറിഞ്ഞില്ല. അറിഞ്ഞിരുന്നെങ്കിൽ അവർ തേജസിന്റെ കർത്താവിനെ ക്രൂശിക്കിയില്ലായിരുന്നു.

**ക്രൂശിക്കപ്പെട്ട ക്രിസ്തു**

ക്രൂശിതനായ ക്രിസ്തു ലോകചരിത്രത്തിലെ ഏറ്റവും ശോഭയേറിയ വ്യക്തിത്വത്തിന്റെ ഉടമയാണ്. ക്രിസ്തുവിന്റെ ക്രൂശ്, സകല തലമുറകളിലേയും മനുഷ്യവർഗ്ഗത്തിനായി, രക്ഷയ്ക്കുവേണ്ടി, ദൈവനിയോഗിതമായി ചരിത്രത്തിൽ ഉയർന്നു നിൽക്കുന്നു, ആദിയിൽ നിഷ്കളങ്കാവസ്ഥയിൽ നിന്നു വീണുപോയ മനുഷ്യന്, പിതാവിങ്കലേക്കു - ദൈവത്തിങ്കലേക്കു മടങ്ങിവരുവാൻ മഹാദൈവം ഒരുക്കിയ രക്ഷാമാർഗമാണ് ക്രൂശ്. പശ്ചാത്താപത്തിനായി കാൽവറിയിൽ വരുന്ന പാപിക്കുവേണ്ടി സ്വർഗ്ഗകവാടം തുറന്നുകൊടുക്കുവാൻ സ്നേഹസമ്പന്നനായ ദൈവം കരത്തിലെടുത്ത സ്വർണ്ണത്താക്കോൽ- അതാണ് ക്രിസ്തുവിന്റെ ക്രൂശ്!

നിത്യശിക്ഷാവിധിക്കും നിത്യനരകത്തിനും മാത്രം അർഹനായ മനുഷ്യന് ദൈവം കനിഞ്ഞരു

ളിയ സമാധാനസന്ദേശത്തിന്റെയും നിരപ്പിന്റെ ഉടമ്പടിയുടെയും രാജചിഹ്നമാണ് ക്രിസ്തുവിന്റെ ക്രൂശ്. പാപി മടങ്ങിവരുമ്പോൾ അവനെ പിതാവു സ്വീകരിച്ച് ആശ്ലേഷിക്കുന്ന സ്ഥാനമാണ് ക്രിസ്തുവിന്റെ ക്രൂശ്. ക്രൂശിനു പകരം മറ്റൊന്നില്ല. ക്രിസ്തുവിന്റെ ക്രൂശിലല്ലാതെ മനുഷ്യനു രക്ഷാമാർഗമില്ല. പ്രത്യാശയില്ല.

ആകാശത്തിനും ഭൂമിക്കും മദ്ധ്യേ നിറുത്തിയിരിക്കുന്ന ക്രിസ്തുവിന്റെ ക്രൂശ് - സകല മനുഷ്യവർഗ്ഗത്തിനും അത്യുന്നതനായ ദൈവത്തോട് സമാധാനമുണ്ട് എന്ന സത്യത്തിന്റെ ചിഹ്നമാണ്. മരണം യേശുവിനെ പിടിച്ചു വയ്ക്കുന്നത് അസാധ്യമായിരുന്നു എന്നു പ്രഖ്യാപിക്കുന്നതാണ് ഈ ക്രൂശ്. ക്രിസ്തു ക്രൂശിൽ സ്വന്തരക്തം ഒഴുക്കിക്കൊടുത്തു. ക്രൂശിൽ പ്രാണനെ വിട്ടു. നശിച്ചുപോകുന്നവർക്കും അവിശ്വസിക്കുന്നവർക്കും ഇടർച്ചയാണ് എങ്കിലും വിശ്വസിക്കുന്നവർക്ക് ഈ ക്രൂശ് ദൈവശക്തിയുടെ നിദർശനമാണ്. ലോകത്തിലെ സകല ബുദ്ധിജീവികളുടെ നേർക്കും ദൈവത്തിന്റെ വിരൽ എന്ന വണ്ണം ചൂണ്ടിക്കൊണ്ട് ആ ക്രൂശ് വിളിച്ചുപറയുന്നു - നീ പാപിയാകുന്നു! ബുദ്ധിജീവികൾക്ക് ക്രൂശ് എക്കാലത്തും ഇടർച്ചതന്നെ. ദൈവപുത്രൻ മരിക്കുകയോ? അവർ ചോദിക്കുന്നു. മനുഷ്യവർഗ്ഗത്തിന്റെ നിത്യമായ വീണ്ടെടുപ്പിനുവേണ്ടി ലോകസ്ഥാപനത്തിനുമുമ്പേ ഒരുക്കിയിരുന്ന ദൈവിക പരിപാടിയുടെ പരിസമാപ്തി ക്രിസ്തുവിന്റെ ക്രൂശിൽ ലോകം ദർശിക്കുന്നു. ക്രിസ്തു ക്രൂശിലേറിയപ്പോൾ അന്ധകാര ശക്തികൾ ആർത്തട്ടഹസിച്ചു. ഈ ലോകത്തിന്റെ പ്രഭുജയഘോഷം മുഴക്കി. പാതാളവേതാളങ്ങൾ നൂത്തമാടി. മലയാളി അതിനു ദുഃഖവെള്ളി എന്നു പേരു നൽകി. പക്ഷേ, അത് അവസാനമായിരുന്നില്ല. ക്രിസ്തുവിന്റെ മരണം നിത്യമരണമായിരുന്നില്ല. കല്ലറയ്ക്കു മുദ്രവച്ചു- കാവൽ നിറുത്തി.

**ക്രിസ്തുവിന്റെ ഉയിർത്തെഴുന്നേൽപ്പ്**

ആഴ്ചയുടെ ഒന്നാം ദിവസം പ്രഭാതത്തിൽ ക്രിസ്തു ഉയിർത്തെഴുന്നേറ്റു! മരണത്തിന്റെ ചങ്ങലകൾ അവൻ പൊട്ടിച്ചെറിഞ്ഞു. കല്ലറയിൽ പതിച്ചിരുന്ന രാജകീയ മുദ്ര പൊട്ടിച്ചു. കാവൽക്കാർ മരിച്ചവരെപ്പോലെയാണി മരണത്തിനു ക്രിസ്തുവിനെ പിടിച്ചുവയ്ക്കുന്നത് അസാധ്യമായിരുന്നു.

സകല മനുഷ്യരെയും പിടികൂടി അടിമത്തത്തിലാക്കിയിരുന്ന മരണഭയത്തെ ഉയിർത്തെഴുന്നേറ്റ ക്രിസ്തു, മനുഷ്യ ഹൃദയത്തിൽനിന്നും നീക്കം ചെയ്തു. ലോകം ഇന്നുവരെ സാക്ഷ്യം വഹിച്ചിട്ടു

ഉള്ളതിൽ അത്യന്തം അത്ഭുതകരവും ആവേശകരവുമായ യാഥാർത്ഥ്യമാണ് ക്രിസ്തുവിന്റെ പുനരുത്ഥാനം. പുനരുത്ഥാനത്തിന്റെ ആദ്യ പ്രഭാതത്തിൽ യേശുവിനെ അന്വേഷിച്ചു യേശുവിന്റെ കല്ലറയിൽ എത്തിയ സഹോദരിമാരോട് ദൈവത്തിന്റെ ദൂതൻ വിളിച്ചുപറഞ്ഞു: “അവൻ ഇവിടെ ഇല്ല! അവൻ ഉയിർത്തെഴുന്നേറ്റു!!” സർവ്വലോകത്തിനും പ്രത്യാശ നിറഞ്ഞ ദൈവിക സന്ദേശം.

**മരണത്തിനപ്പുറം**

മരണത്തിനു അപ്പുറം ഒന്നുമില്ല അവിടം ശൂന്യമാണ് എന്ന് പുലമ്പിക്കൊണ്ടിരുന്ന ബുദ്ധി ജീവികളോടു യേശു ഉറക്കെ വിളിച്ചുപറഞ്ഞു: മരണത്തിനപ്പുറം ഒരു പുനരുത്ഥാനമുണ്ട്. അമർത്യതയിലേക്കും തേജസ്സിലേക്കും നിത്യമഹത്വത്തിലേക്കുമുള്ള ഉയിർത്തെഴുന്നേല്പിന്റെ പ്രത്യാശ ക്രിസ്തു മനുഷ്യനു നല്കി, ക്രിസ്തു തിരുവെഴുത്തുകളിൽ പ്രകാരം മരിച്ചു. തിരുവെഴുത്തുകളിൽ പ്രകാരം ഉയിർത്തെഴുന്നേറ്റു.

**ഇതിനപ്പുറം ഒന്നുമില്ല**

മെഡിറ്ററേനിയൻ കടലിന്റെ പടിഞ്ഞാറെ അറ്റത്ത് അറ്റ്ലാന്റിക് മഹാസമുദ്രമാണ്. അവിടെ ദ്വാരപാലകയെപ്പോലെ, യുഗാരംഭം മുതൽ ജിബ്രാൾട്ടർ പാറയുണ്ട്. കരകാണാകടലിനപ്പുറത്ത് ഒന്നുമില്ല - കരയില്ല മനുഷ്യരില്ല എന്നോക്കെയായിരുന്നു നൂറ്റാണ്ടുകൾക്കു മുമ്പ് മനുഷ്യരുടെ ധാരണ. അതുകൊണ്ട്, ‘ഇതിനപ്പുറം ഒന്നുമില്ല’ എന്ന അർത്ഥത്തിൽ ഏതോ ഒരു വിരുതൻ ജിബ്രാൾട്ടർ പാറയിൽ No more beyond എന്ന് എഴുതിവെച്ചിരുന്നത്രെ. എല്ലാവരും അതു അംഗീകരിക്കുകയും ചെയ്തു.

**ഇതിനപ്പുറം ഒരു മഹാ രാജ്യമുണ്ട്**

ഒരിക്കൽ ഇറ്റലിക്കാരനായ ഒരു യുവാവ് ആ വഴി വന്നു. അവൻ ആ എഴുത്തു വായിച്ചു. അത്

അവനെ വെല്ലുവിളിക്കുന്നതായി തോന്നി. അതിനപ്പുറം എന്തെങ്കിലും ഉണ്ടോ എന്ന് അന്വേഷിച്ച് അവൻ പുറപ്പെട്ടു. വസന്തങ്ങളും ശിശിരങ്ങളും കഴിഞ്ഞു. അങ്ങനെ ഒരു ദിവസം ആ യുവാവ് മടങ്ങിവന്നു. ആ പഴയ ബോർഡിനു സമീപമെത്തി. ബ്രഷും പെയിന്റും കൈയിലെടുത്തു. No more beyond എന്നതിന്റെ നിഷേധാർത്ഥമുള്ള No അവൻ മാറ്റിച്ച് കളഞ്ഞു. ഇപ്പോൾ More beyond - അതേ ഇതിനപ്പുറം ചിലതുണ്ട്, ഒരു മഹാരാജ്യമുണ്ട് - അവൻ പറഞ്ഞു: “ഞാൻ സമുദ്രത്തിനപ്പുറം വരെ പോയി മടങ്ങി വന്നവനാണ്. അവിടെ കരയുണ്ട് ഒരു ഭൂഖണ്ഡം തന്നെയുണ്ട് - മനുഷ്യരും വൃക്ഷലതാദികളുമുണ്ട്. ഇതിനേക്കാൾ മനോഹരമായ ഒരു ഹരിതഭൂമി അവിടെയുണ്ട്. ഏദെൻ തോട്ടത്തിനു തുല്യമായ ഒരു മനോഹരതീരം ഞാൻ നേരിൽ കണ്ടു. അമേരിക്ക കണ്ടു പിടിച്ച ക്രിസ്റ്റഫർ കൊളംബസ് ആയിരുന്നു ആ യുവാവ്!

മരണത്തിനപ്പുറം ഒന്നുമില്ല എന്നു മനുഷ്യർ കരുതി. മനുഷ്യനു ഉത്തരം കണ്ടെത്തുവാൻ കഴിയാത്ത ഒരു കടങ്കഥയായിരുന്നു മരണം. എന്നാൽ യേശുക്രിസ്തു മറുകരയിലെത്തി. മരണത്തിന്റെ അപാരതയെ അവിടുന്ന് അളന്നു കുറിച്ചു. യേശു മടങ്ങിവന്നു. ലോകത്തിന്റെ മുമ്പിൽ ആ മഹാസത്യം പ്രഖ്യാപിച്ചു. ഞാൻ തന്നെ പുനരുത്ഥാനവും ജീവനും ആകുന്നു! എന്നിൽ വിശ്വസിക്കുന്നവൻ മരിച്ചാലും ജീവിക്കും; ഞാൻ മരിച്ചവനായിരുന്നു. എന്നാൽ ഇതാ ഞാൻ എന്നേക്കും ജീവിച്ചിരിക്കുന്നു! - മരണത്തിന്റെയും പാതാളത്തിന്റെയും താക്കോൽ എന്റെ കൈയിൽ ഉണ്ട്!” നിസ്തുലനായ ക്രിസ്തുവിന്റെ അനശ്വരവാക്കുകൾ.

**പിതൃസന്നിധിയിൽ നമ്മെ പ്രതിനിധീകരിക്കാനാവുന്ന ഒരേ ഒരാളേ ഉള്ളൂ**  
- അതു ജഡത്തിലവതരിച്ച ദൈവപുത്രനായ യേശു മാത്രം

**നമുക്കു പാപമോചനം തന്ന് വിശുദ്ധീകരിക്കാൻ പ്രാപ്തനായ ഒരാളേ ഉള്ളൂ**  
- അതു പ്രായശ്ചിത്ത മരണമേറ്റ യേശു മാത്രം

**നമ്മുടെ സങ്കടങ്ങളും നൊമ്പരങ്ങളും ഉള്ളതുപോലെ അറിയാവുന്ന ഒരാളേ ഉള്ളൂ**  
- അതു മനുഷ്യനായി ജീവിച്ച യേശു മാത്രം

**നിത്യജീവന്റെ പൊരുളറിയാവുന്ന ഒരാളേ ഉള്ളൂ**  
- അതു ഉയിർത്തെഴുന്നേറ്റ് അമർത്യതയിൽ ജീവിക്കുന്ന യേശു മാത്രം

# കാഹളനാദത്തിനരികെയോ നാം?

**ഏഴാമത്തെ ദൂതൻ ഊതിയപ്പോൾ ലോകരാജ്യം നമ്മുടെ കർത്താവിനും അവന്റെ ക്രിസ്തുവിനും ആയിത്തീർന്നിരിക്കുന്നു; അവൻ എന്നേയ്ക്കും വാഴും എന്ന് സ്വർഗത്തിൽ ഒരു മഹാഘോഷം ഉണ്ടായി (വെളിപ്പാട് 11.5)**

കാഹളനാദങ്ങളുടെ ആരവംകൊണ്ട് മുഖരിതമാണ് വെളിപ്പാടു പുസ്തകത്തിലെ 8 മുതൽ 11 വരെയുള്ള അധ്യായങ്ങൾ. ഏഴു മുദ്രകൾക്കു പിന്നാലെ വെളിപ്പെടുന്ന ഏഴു കാഹളങ്ങൾ. ഇവയുടെയൊക്കെ വിശദ പഠനം ഉൾക്കൊള്ളുന്ന നിരവധി വ്യാഖ്യാന ഗ്രന്ഥങ്ങൾ ലഭ്യമാണ്. അവയിൽ ചിലതെങ്കിലും വായിക്കുന്നതു നന്നായിരിക്കും. അത്തരത്തിലുള്ള ഒരു വിശകലനമോ വിശദ പഠനമോ അല്ല ഈ ലേഖനം. ഒടുവിലത്തെ കാഹളമായ ഏഴാമത്തെ കാഹളം ഉതുമ്പോൾ നടക്കുന്നത് ലോകരാജ്യം നമ്മുടെ കർത്താവ് ഏറ്റെടുക്കുന്ന സംഭവമാണ്. അന്ന് ദൈവസഭ ക്രിസ്തുവിനോടൊപ്പം ഉണ്ടായിരിക്കും എന്നതിനാൽ അതിനു മുൻപുതന്നെ കർത്താവിന്റെ മടങ്ങിവരവും സഭയുടെ ഉൽപ്രാപനവും നടക്കും എന്ന് മനസ്സിലാക്കാം. നമ്മുടെ കർത്താവ് ലോകത്തെ നീതിയോടെ ഭരിക്കും എന്നതാണ് നമ്മുടെ പ്രത്യാശ. ആ സന്തോഷത്താലാണ് ഇന്ന് ഈ ലോകത്തിലെ അന്യായങ്ങൾ സഹിക്കാൻ നാം പ്രാപ്തരാകുന്നത്. ഇന്നത്തെ ഭരണസമ്പ്രദായങ്ങൾ മനുഷ്യന്

അസഹനീയമായിത്തീർന്ന ഒരു ഘട്ടത്തിലെത്തിയിട്ടുണ്ട് എന്നത് പരമാർഥമാണ്. ലോകത്തിലെ രാജ്യങ്ങളുടെമേൽ വാഴുന്ന സർവ്വശക്തനായ ദൈവത്തിനു ക്ഷമിക്കുവാൻ പറ്റുന്ന പരിധി ഒക്കെ അധികരിച്ചുള്ള അഴിമതികളും സ്വജനപക്ഷപാതയും അനീതിയും ക്രൂരതയും അധർമ്മകൃത്യങ്ങളും ഒക്കെയാണ് ഇന്നത്തെ ഭരണസമ്പ്രദായങ്ങളുടെ തണലിൽ തഴച്ചുവളരുന്നത്. ഭരണത്തിന്റെ പോരായ്മകളെ വിമർശിക്കുന്നവർ ഭരണക്കാരാകുമ്പോൾ അതുതന്നെ ആവർത്തിക്കുന്ന ദുഃസ്ഥിതിയാണ് ജനാധിപത്യ ഭരണത്തിൽ പോലും. മതത്തിന്റെയും സൈദ്ധാന്തികപ്രസ്ഥാനങ്ങളുടെയും സമ്പൂർണ്ണ നിയന്ത്രണത്തിലുള്ള ഭരണത്തിൽ ജനം അടിച്ചമർത്തലുകളാണനുഭവിക്കുന്നത്. കാര്യങ്ങൾ പരിധി വിടുകയും അസഹനീയമാവുകയും ചെയ്യുമ്പോൾ അതിനു അറുതി വരാറായി എന്നു കണക്കാക്കുന്നതിൽ തെറ്റില്ല. അത്തരം ഘട്ടങ്ങളിൽ ദൈവിക ഇടപെടലുകളുണ്ടാകുകയും യുഗങ്ങൾക്കുതന്നെ തിരശീല വീഴുകയും ചെയ്തിട്ടുള്ളതാണ് വിശുദ്ധ വേദപുസ്തകം വെളിപ്പെടുത്തുന്ന ലോകചരിത്രം. നമ്മുടെ കർത്താവ് ലോകരാജ്യം ഏറ്റെടുക്കുക എന്നതാണ് ഇന്നു കാണുന്ന അസ്വസ്ഥതകൾക്കുള്ള ഏക പോംവഴി. നമ്മുടെ പ്രതീക്ഷയും കാത്തിരിപ്പും അതാണ്. സർവ്വ സൃഷ്ടികളും ഈറ്റുനോവോടെ കാത്തിരിക്കുന്നതും അതിനായിട്ടാണ്. ജനാധിപത്യഭരണ സംവിധാനം കൂടി പരാജയം സമ്മതിക്കുന്ന ഈ ഘട്ടത്തിൽ ലോകത്തിൽ ഇനി പരീക്ഷിക്കാൻ മറ്റൊരു ഭരണസംവിധാനം ഇല്ല എന്നു തന്നെ പറയാം. എന്നാൽ സംശുദ്ധമായ ദൈവികനീതിയുടെ സൽഭരണം ഉണ്ടാകുന്നതിനു മുമ്പ് ഒരു പരീക്ഷണത്തിനുകൂടിയുള്ള അവസരം ദൈവം ലോകത്തിന് നല്കുമെന്നാണ് വചനം



വെളിപ്പെടുത്തുന്നത്. അതും ഫലത്തിൽ ഒരു വൻപരാജയമായി അവസാനിക്കും. അതായത് ഇന്ന് ലോകഭരണസംവിധാനങ്ങളിൽ നിറഞ്ഞു നില്ക്കുന്ന അധർമ്മങ്ങളുടെ പൂർത്തീകരണം എന്നോണം ഒരു അധർമ്മമൂർത്തിയുടെ ഭരണമായിരിക്കും അത്. ആ ഭരണത്തിന്റെ ക്രൂരതകൾക്കു ദൈവം തന്റെ സഭയെ ഏല്പിച്ചുകൊടുക്കാതെ മധ്യാകാശത്തിൽ വന്ന് നമ്മെ ചേർത്തുകൊള്ളുമെന്നാണ് വചനം വ്യാഖ്യാനിക്കുന്നവർ പഠിപ്പിക്കുന്നത്.

ഒരു അധർമ്മ മൂർത്തി (എതിർക്രിസ്തു) വെളിപ്പെടും എന്നത് ദൈവവചനം വെളിപ്പെടുത്തുന്നു. അവന്റെയും കൂടെ പരാജയം സംഭവിച്ചശേഷമായിരിക്കും നമ്മുടെ കർത്താവ് ഭരണം ഏല്ക്കുന്നത്. തുടക്കത്തിൽ ആകർഷകമായി തോന്നുന്ന എതിർക്രിസ്തുവിന്റെ ഭരണം മനുഷ്യനു സഹിക്കാവുന്നതിലപ്പുറമായിരിക്കും. മനുഷ്യന്റെ സ്വകാര്യതയും സ്വസ്ഥതയും നഷ്ടപ്പെടുത്തി അവർക്കെതിരെ കാഠിന്യം പ്രവൃത്തിക്കുന്ന ഈ ഏകാധിപതിയായ ആഗോളഭരണാധികാരി നിമിത്തമുള്ള കഷ്ടത കൂടാതെ തന്നെത്താൻ ദൈവമാക്കുന്ന ഈ എതിർക്രിസ്തുവിന്റെ ഭരണകാലത്ത് ദൈവത്തിന്റെ ന്യായവിധികൂടെ ഈ ഭൂമിമേൽ ഉണ്ടാകും. ആയതിനാൽ ആ കാലം തീർത്തും അസഹനീയമായിരിക്കും.

ലോകത്തിനും യിസ്രായേലിനും ഏറെ പ്രതീക്ഷകൾ നല്കിയായിരിക്കും എതിർക്രിസ്തു എന്ന ഏകലോക ഭരണാധികാരി രംഗപ്രവേശം ചെയ്യുക. മുഴുലോകവും ഒരു ഭരണത്തിൻ കീഴിലാകുന്നതായിരിക്കും നല്ലത് എന്ന ആശയത്തിന് വളരെ പെട്ടെന്ന് അംഗീകാരം ലഭിക്കും. അതു സാധാരണ മനുഷ്യർക്കുപോലും പൊതുവെ സ്വീകാര്യമാകാൻ സാധ്യതയുണ്ട്. പ്രധാനമായും യുദ്ധഭീതിയിൽ നിന്നുമുള്ള വിടുതൽ എല്ലാവരും ആഗ്രഹിക്കുന്നു. ഇന്ന് മിക്ക രാഷ്ട്രങ്ങളുടെയും ഖജനാവിനെ വിഴുങ്ങിക്കളയുന്നത് പ്രതിരോധ ചിലവുകളും യുദ്ധായുധങ്ങളുടെ സമാഹരണവുമാണ് എന്നതല്ലേ സത്യം. അപ്പോൾ യുദ്ധഭീതിയെ നിർമ്മാർജ്ജനം ചെയ്തുകൊണ്ട് ഒരേ ഭരണത്തിൻ കീഴിൽ ലോകം മുഴുവൻ എന്ന ആശയം എത്ര നല്ലതാണ്.

ആഗോള വ്യാപാര രംഗം ഒട്ടേറെ മാറ്റങ്ങൾക്കു വിധേയപ്പെടുന്ന ഒരു കാലഘട്ടവുമാണിത്. രാഷ്ട്രങ്ങൾ തമ്മിൽ വ്യാപാര കരാറുകൾ ഉണ്ടാക്കുന്നു. ആഗോള വ്യാപാരകരാർ വൻ ചർച്ചയാകുന്നു.

**മുഴുലോകവും ഒരു ഭരണത്തിൻ കീഴിലാകുന്നതായിരിക്കും നല്ലത് എന്ന ആശയത്തിന് വളരെ പെട്ടെന്ന് അംഗീകാരം ലഭിക്കും. അതു സാധാരണ മനുഷ്യർക്കുപോലും പൊതുവെ സ്വീകാര്യമാകാൻ സാധ്യതയുണ്ട്. പ്രധാനമായും യുദ്ധഭീതിയിൽ നിന്നുമുള്ള വിടുതൽ എല്ലാവരും ആഗ്രഹിക്കുന്നു.**

അങ്ങനെ വളരെ സങ്കീർണ്ണമാണ് ഇന്ന് വ്യാപാരം. ഒരു രാഷ്ട്രത്തിനും സ്വന്തം ഉൽപ്പന്നങ്ങളിൽ മാത്രം ആശ്രയിച്ചു നിലനില്ക്കാനാവില്ല. ഇന്ത്യയിൽ സംസ്ഥാനാന്തര വ്യാപാരം ഏകീകരിച്ചുകൊണ്ടു നിലവിൽ വന്ന വാറ്റ്, ജി.എസ്.റ്റി എന്നിവപോലെ ആഗോളവ്യാപാരരംഗത്തും ഏകോപനങ്ങളുണ്ടാക്കാൻ ഒരു ഏകലോക ഗവണ്മെന്റിനു എളുപ്പമായിരിക്കും എന്ന കണക്കുകൂട്ടലും അംഗീകരിക്കപ്പെടും. ഏതുവിധം ചിന്തിച്ചാലും തന്ത്രശാലിയായ ഒരു വ്യക്തിക്ക് ഒരു ഏകലോക ഭരണത്തിന്റെ പ്രസക്തിയെ ലോകത്തിനു ബോധ്യപ്പെടുത്താൻ വഴികളേറെയുണ്ട്.

ധർമ്മികതയോ ദൈവഭയമോ ഇല്ലാതെ സ്വയം ദൈവമാക്കുന്ന ഒരു വ്യക്തി തന്റെ വ്യക്തിപ്രഭാവം കൊണ്ടും സാങ്കേതിക വിദ്യയുടെ മികവുകൊണ്ടും ലോകത്തെ കീഴടക്കാൻ ശ്രമിക്കുന്ന ഒരു പ്രാകൃത ഭീകര ഭരണമായി ഈ ഭരണം അധഃപതിക്കും. എതിർക്രിസ്തു തന്ത്രശാലിയായ ഒരു മനുഷ്യനായിരിക്കും. മനുഷ്യനിലെ സഹജമായ വാസനകൾ അവനെ ആ വഴിയേമാത്രമേ സ്വാഭാവികമായും നയിക്കൂ. അല്ലെങ്കിൽ ദൈവകൃപയ്ക്കു വിധേയപ്പെടുന്നവരോ ദൈവഹിതം അന്വേഷിക്കുന്നവരോ ആയിരിക്കണം. വരുവാൻ പോകുന്ന ഭരണാധികാരി ദൈവത്തെ ഭയപ്പെടില്ല എന്നു മാത്രമല്ല സാന്താനുശക്തികളുമായി സഖ്യത ചെയ്യുന്നവനുമായിരിക്കും. പൈശാചിക ശക്തികേന്ദ്രങ്ങളുടെ മുഴുഅധികാരവും പിന്തുണയും ഈ ഭരണാധികാരിക്കു ലഭിക്കും എന്നതിനാൽ ആ ഭരണത്തിന്റെ രൗദ്രഭാവം ഊഹിക്കാവുന്നതേയുള്ളൂ. ദൈവിക ഇടപെടലോടെ ആ ഭരണം അവസാനിക്കും.

യിസ്രായേലിനോടു സഖ്യത ഉണ്ടാക്കി തുടക്കം കുറിക്കുന്ന എതിർക്രിസ്തുവിന്റെ (അന്തിക്രിസ്തു) ഏകലോക ഭരണം പുരോഗമിക്കുമ്പോൾ യിസ്രായേൽ

**കാഹളനാദത്തിനരികയോ നാം?**

യേലിനോടുള്ള സഖ്യത ലംഘിക്കപ്പെടും, ഈ ഭരണാധികാരിയിൽ നിന്നും യിസ്രായേൽ കൊടിയ പീഡനങ്ങൾ ഏറ്റുവാങ്ങേണ്ടിയും വരും. അങ്ങനെയൊന്നിന് ഇത് മഹോപദ്രവ കാലമായി ഭവിക്കും. മഹാദൈവത്തെ വെറുപ്പിച്ചും, ചോദ്യംചെയ്തും, തള്ളിപ്പറഞ്ഞും, ധാർഷ്ട്യത്തോടെ നടത്തുന്ന ഈ ഭരണത്തിനും അതിനു ജയ് വിളിക്കുന്ന ലോകത്തിനുമെതിരെ ദൈവത്തിന്റെ കൈ ഭാരമായി വരും. ആയതിനാൽ ലോകത്തിനും ഇത് ഒരു മഹോപദ്രവകാലഘട്ടം ആയിരിക്കും.

ആദ്യഖണ്ഡികയിൽ പരാമർശിച്ച ഏഴു കാഹളങ്ങളിൽ ആറും മുഴങ്ങുന്നത് എതിർക്രിസ്തുവിന്റെ ഭരണകാലവുമായി ബന്ധപ്പെട്ടായിരിക്കും എന്നാണ് കണക്കാക്കപ്പെടുന്നത്. എന്നാൽ ഈ കാഹളങ്ങൾക്കു മുമ്പേ ഒരു കാഹളനാദം മുഴങ്ങും എന്നതാണ് നമ്മുടെ പ്രത്യാശ. “കർത്താവു താൻ ഗംഭീരനാദത്തോടും പ്രധാന ദൂതന്റെ ശബ്ദത്തോടും ദൈവത്തിന്റെ കാഹളത്തോടുംകൂടെ സ്വർഗത്തിൽ നിന്ന് ഇറങ്ങി വരുന്ന” സംഭവത്തെയാണ് ഉദ്ദേശിച്ചത് (1 തെസ്സലൊനികർ 4.16). അത് ഇനി ഏതു നിമിഷവും സംഭവിക്കാം എന്നത് വിസ്മരിക്കരുത്.

എതിർക്രിസ്തുവിന്റെ ഭരണത്തിനവസാനം വരുത്തി നമ്മുടെ കർത്താവു ലോകത്തെ ശുദ്ധീകരിച്ച് ഭരണം ഏറ്റെടുക്കുന്ന നീതിയിൻ ഭരണത്തിന്റെ സഹസ്രാബ്ദം ഈ ഭൂമിയുടെ സുവർണ്ണ കാലമായിരിക്കും, നമ്മുടെയും. കർത്താവിനു മനുഷ്യന്റെ മേൽ മാത്രമല്ല പ്രകൃതിമേൽ കൂടെ അധികാരമുള്ളതിനാൽ ആ ഭരണത്തിൽ നന്മയും സമൃദ്ധിയും മാത്രമേ ഉണ്ടായിരിക്കുകയുള്ളൂ. പ്രകൃതിക്ഷോഭങ്ങളോ ദുരന്തങ്ങളോ വ്യാധികളോ അപകടമരണങ്ങളോ ഉണ്ടാവുകയില്ല. ദൈവത്താൽ നീതീകരിക്കപ്പെട്ടവരും, അധർമ്മത്തിന്റെ വ്യാപാരശക്തിയോടു പോരാടി ജയിച്ചവരും, കുഞ്ഞാടിന്റെ രക്തത്താൽ പാപങ്ങളെ മുഴുവൻ കഴുകി വിശുദ്ധീകരണം പ്രാപിച്ചവരുമായ ദൈവമക്കളായിരിക്കും ഭരണകർത്താക്കളായി കർത്താവിനോടുകൂടെ വാഴുക എന്നതിനാൽ ഭരണസംവിധാനത്തിലെങ്ങും അഴിമതിയുടെ കറ കാണാനേ ഇല്ലായിരിക്കും. സംശുദ്ധമായ ഭരണം അന്നാണ് ലോകം കാണുവാൻ പോകുന്നത്. പിശാചു ബന്ധിക്കപ്പെട്ടിരിക്കും എന്നതിനാൽ ദോഷത്തിലേയ്ക്കു മനുഷ്യനെ വശീകരിക്കുന്ന എതിർ ശക്തിയുടെ പ്രലോഭനങ്ങളും ഭൂമിയിൽ ഉണ്ടായിരിക്കയില്ല. ഈ ഏഴാം കാഹളത്തിനായി നാം കാതോർക്കേണ്ടതില്ല, കാരണം അന്ന്

**ശത്രുവായ പിശാച് അടിമയാക്കി വച്ചിരിക്കുന്ന ജനത്തെ വിടുവിച്ചെടുക്കുകയും നമ്മുടെ ആത്മികജീവിതത്തിന്റെ പ്രതിരോധം സൂക്ഷിക്കുകയും ചെയ്യുന്ന ആത്മിക യുദ്ധത്തിന്റെ കാഹളം മുഴക്കിയിട്ടാണ് നമ്മുടെ സൈന്യാധിപൻ പോയിരിക്കുന്നത്. സഭയെ കുട്ടിച്ചേർക്കാനുള്ള കാഹളം ധനിക്കുന്നതുവരെ ഈ പോരാട്ടം അവസാനിക്കില്ല.**

നാം ഈ ഭൂമിയിലായിരിക്കില്ല. എന്നാൽ മേൽ ഖണ്ഡികയിൽ സൂചിപ്പിച്ചിരിക്കുന്ന 1 തെസ്സലൊനികർ 4.16 ൽ പറഞ്ഞിരിക്കുന്ന കാഹളത്തിനായി നാം കാതോർത്തിരിക്കേണം.

ആ കാഹളത്തേക്കുറിച്ചു കൊരിന്ത്യലേഖനത്തിലും വചനത്തിന്റെ ഇതര ഭാഗങ്ങളിലും നാം വായിക്കുന്നുണ്ട്. “...അന്ത്യകാഹളനാദത്തിൽ പെട്ടെന്നു കണ്ണിമയ്ക്കുന്നിടയിൽ നാം എല്ലാവരും രൂപാന്തരപ്പെടും. കാഹളം ധനിക്കും, മരിച്ചവർ അക്ഷയരായി ഉയിർക്കുകയും നാം രൂപാന്തരപ്പെടുകയും ചെയ്യും (1കൊരിന്ത്യർ 15.52). വചനത്തിൽ കാഹളങ്ങളെക്കുറിച്ചുള്ള പ്രതിപാദ്യങ്ങൾ മറ്റു പശ്ചാത്തലങ്ങളിലുമുണ്ട്. യിസ്രായേൽ മക്കളുടെ യാത്രവേളയിൽ ജനത്തിനുള്ള ചില പ്രധാന സന്ദേശങ്ങൾ വ്യത്യസ്തങ്ങളായ കാഹളശബ്ദത്തിലൂടെയാണ് അറിയിച്ചിരുന്നത്. സഭയെ വിളിച്ചു കൂട്ടാൻ, യാത്ര നിർത്തി പാളയമടിക്കാൻ, വിശ്രമം അവസാനിപ്പിച്ച് യാത്ര പുറപ്പെടാൻ ഒക്കെയായിരുന്നു ഈ കാഹളനാദങ്ങൾ. ഇവയ്ക്കെല്ലാം ഈ പുതിയനിയമ കാലത്ത് അതാതിന്റേതായ അർത്ഥങ്ങൾ കല്പിക്കാൻ കഴിയും. പിന്നീടു യുദ്ധങ്ങൾക്കുള്ള പുറപ്പാടും കാഹളനാദത്തിലൂടെയായിരുന്നു ജനത്തെ അറിയിച്ചിരുന്നത്. ശത്രുവായ പിശാച് അടിമയാക്കി വച്ചിരിക്കുന്ന ജനത്തെ വിടുവിച്ചെടുക്കുകയും നമ്മുടെ ആത്മികജീവിതത്തിന്റെ പ്രതിരോധം സൂക്ഷിക്കുകയും ചെയ്യുന്ന ആത്മിക യുദ്ധത്തിന്റെ കാഹളം മുഴക്കിയിട്ടാണ് നമ്മുടെ സൈന്യാധിപൻ പോയിരിക്കുന്നത്. സഭയെ കുട്ടിച്ചേർക്കാനുള്ള കാഹളം ധനിക്കുന്നതുവരെ ഈ പോരാട്ടം അവസാനിക്കില്ല. നാം പോർക്കളത്തിലാണിപ്പോൾ. സുവിശേഷത്താൽ ശത്രുവിന്റെ കോട്ടകളെ പിടിച്ചടക്കുകയാണു നാമിപ്പോൾ. ഗംഭീരധനിയായ കാഹളം മുഴങ്ങാൻ സമയമായല്ലോ വിശ്രമം അതിനു ശേഷമാണു നമുക്ക്. ●



# യെരൂശലേം ഭാരമുള്ള കല്ല്

പാലസ്തീൻ-യിസ്രായേൽ സമാധാന ചർച്ചകളിലെ മുഖ്യ മധ്യസ്ഥനായിരുന്ന അമേരിക്കയിസ്രായേലിനോടുള്ള ചായ്വ് വെളിപ്പെടുത്തിക്കൊണ്ട് യെരൂശലേമിനെ യിസ്രായേലിന്റെ തലസ്ഥാനമായി പ്രഖ്യാപിച്ച നടപടിയെ അറബ് ലോകവും പ്രധാന ലോക രാഷ്ട്രങ്ങളും എതിർക്കുന്നു. ഡിസംബർ ആറു ബുധനാഴ്ചയാണ് സുപ്രധാനമായ ഈ പ്രഖ്യാപനം അമേരിക്കൻ പ്രസിഡണ്ട് ഡൊണാൾഡ് ട്രംപ് നടത്തുന്നത്. ഇനി അമേരിക്കയെ മധ്യസ്ഥനായി അംഗീകരിക്കാൻ സാധ്യമല്ല എന്നാണ് പലസ്തീന്റെ നിലപാട്. പലസ്തീനു നാളുകളായി നൽകിക്കൊണ്ടിരിക്കുന്ന സാമ്പത്തിക സഹായങ്ങൾ നൽകാനാവില്ല എന്ന് ട്രംപും അറിയിച്ചത് വിഷയം കൂടുതൽ കടുപ്പമുള്ളതാക്കുന്നു.

1992 ലെ അമേരിക്കൻ പ്രസിഡണ്ട് തെരഞ്ഞെടുപ്പിൽ സ്ഥാനാർഥിയായിരുന്ന ബിൽ ക്ലിന്റന്റെ തിരഞ്ഞെടുപ്പു വാഗ്ദാനമായിരുന്നു യിസ്രായേലിലെ അമേരിക്കൻ എംബസി ടെൽ അവീവിൽനിന്നും യെരൂശലേമിലേക്കു മാറ്റുമെന്നത്. അഞ്ചു വർഷത്തിനുള്ളിൽ എംബസി മാറ്റുമെന്ന് 1995 ൽ അമേരിക്കൻ കോൺഗ്രസ് നിയമവും പാസ്സാക്കി. എന്നാൽ അന്നതു സംഭവിച്ചില്ല. ഇപ്പാൾ പ്രസിഡണ്ട് ട്രംപിന്റെ പ്രഖ്യാപനം ആറുമാസത്തിനുള്ളിൽ മാറ്റം ഉണ്ടാകുമെന്നാണ്. ലോകം ഉറ്റു നോക്കുകയാണ് യെരൂശലേമിലേക്ക്. എണ്ണപ്പെട്ട ലോകരാഷ്ട്രങ്ങളിൽ ബഹുഭൂരിപക്ഷവും അമേരിക്കൻ നിലപാടിനെ എതിർക്കുമ്പോഴും പദ്ധതിയുമായി മുന്നോട്ടു പോകുന്ന മട്ടിലാണ് ട്രംപ്. അമേരിക്കൻ പ്രഖ്യാപനത്തിനെതിരെ യുഎന്നിൽ അവതരിപ്പിച്ച പ്രമേയത്തിന് വൻപിന്തുണയാണു ലഭിച്ചത്. 9 രാജ്യങ്ങൾ അമേരിക്കയെ പിന്താങ്ങിയപ്പോൾ 128 രാജ്യങ്ങളാണ് അമേരിക്കയ്ക്ക് എതിരെ അണിനിരന്നത്.

യിസ്രായേൽ രാഷ്ട്രത്തിന്റെ പുനർ രൂപീകരണം, വളർച്ച, സൈനികശക്തി, യുദ്ധവിജയങ്ങൾ തുടങ്ങിയവയിലെല്ലാം ബൈബിൾ പ്രവചനങ്ങളുടെ നിവർത്തി കണ്ടെത്താൻ കഴിയും. ആയതിനാൽ ഇക്കാര്യത്തിലും ബൈബിൾ എന്തു പറയുന്നു എന്ന അന്വേഷണവും പഠനവും വ്യാപകമായി നടക്കുന്നുണ്ട്.

അത്തിയുടെ തളിർപ്പ് എന്ന് അറിയപ്പെടുന്ന യിസ്രായേൽ രാഷ്ട്ര രൂപീകരണം മുതൽ തുടർച്ചയായി നടന്നുവരുന്ന കാര്യങ്ങൾ യിസ്രായേലിനെ സംബന്ധിച്ചുള്ള ബൈബിൾ പ്രവചനങ്ങളുടെ സമാപ്തിയിലേയ്ക്കാണ് കാര്യങ്ങൾ നീങ്ങുന്നത് എന്ന സൂചനയാണു നൽകുന്നത്. അങ്ങനെ യെക്കിൽ യെരൂശലേം യഹൂദന്റെ സ്വന്തമായി മാറേണ്ടതും യെരൂശലേമിൽ യഹൂദാ ദേവാലയം പണിയപ്പെടേണ്ടതും അനിവാര്യമാണ്. അതിലേയ്ക്കാണ് കാര്യങ്ങൾ നീങ്ങുന്നത് എന്നു ചിന്തിക്കുന്നതാണ് എളുപ്പം.

യെരൂശലേമിനെ സകലജാതികൾക്കും ഭാരമുള്ള കല്ലായി വെക്കുമെന്നുള്ള പ്രവചനം (സെഖര്യാവ് 12.3) അക്ഷരംപ്രതി നിവർത്തിയാകുകയാണിപ്പോൾ. ലോകത്തിന്റെ മുഴുവൻ ചർച്ചാവിഷയമാണ് യെരൂശലേം. അമേരിക്കൻ നടപടിക്ക് രാജ്യങ്ങളുടെ പിന്തുണയില്ല എന്നത് സത്യം. എന്നാൽ ദൈവിക പദ്ധതികൾ പലപ്പോഴും മനുഷ്യന്റെ പിൻബലത്തിലല്ല നടന്നിട്ടുള്ളത്, വിശേഷിച്ചും യിസ്രായേലിനോടുള്ള ബന്ധത്തിൽ. അപ്രതീക്ഷിതമായ സമയത്ത് അവിശ്വസനീയമായ രീതിയിൽ അവ നിവർത്തിക്കപ്പെടും.

സംഭവവികാസങ്ങളുടെ പരിസമാപ്തിയായി മശിഹായുടെ നീതിയുള്ള ഭരണം ലോകത്തിൽ നിർവ്വഹിക്കപ്പെടുന്നത് യെരൂശലേമിനെ തലസ്ഥാനമാക്കിയായിരിക്കും എന്നതിനാൽ യെരൂശലേം ദൈവത്തിനു പ്രധാനപ്പെട്ടതാണ്. യെരൂശലേമിന്റെ സമാധാനത്തിനായി പ്രാർഥിപ്പിൻ എന്ന ആഹ്വാനവും നമുക്കു വിശുദ്ധ വേദപുസ്തകത്തിൽ കാണാം (സങ്കീർത്തനം 122:6).

അമേരിക്കൻ ജനതയുടെ ഭൂരിപക്ഷവും പ്രസിഡണ്ടിന്റെ തീരുമാനത്തെ പിന്താങ്ങുന്നില്ല. എന്നാൽ അമേരിക്കയിലെ സുവിശേഷ വിഹിത പ്രസ്ഥാനങ്ങളുടെ മഹാഭൂരിപക്ഷവും ഇതിനെ പിന്താങ്ങുന്നു എന്നാണ് ചില സർവ്വേകൾ വെളിപ്പെടുത്തുന്നത്. കാരണം ദൈവവചനത്തിലൂടെ കാലഘട്ടത്തിന്റെ നിലയറിയാവുന്നവർക്കേ ഇത്തരം നീക്കങ്ങളുടെ പൊരുളറിയാനാവൂ.

■



റി.സി. വർഗീസ്

# വിശ്വാസികളുടെ ന്യായവിധി

ലോകരാജ്യങ്ങളിൽ നടക്കുന്ന സംഭവങ്ങളെ കണക്കിലെടുത്താൽ കർത്താവായ യേശുക്രിസ്തുവിന്റെ വരവ് ഏറ്റവും ആസന്നമായിരിക്കുന്നു എന്ന് മനസ്സിലാക്കാം. ദൈവപുത്രനായ യേശുക്രിസ്തുവിന്റെ ആദ്യവരവ് ദൈവകുഞ്ഞാടായിട്ട് ആയിരുന്നു. അത് താഴ്ചയുടെ ഒരു പര്യായമായിരുന്നു. എന്നാൽ രണ്ടാമത് താൻ വരുന്നത് രാജാധിരാജാവും ന്യായകർത്താവുംമായ, യഹൂദാഗോത്രത്തിന്റെ സിംഹമായിട്ടായിരിക്കും. ആദ്യത്തെ വരവ് മനസ്സിലാക്കുമ്പോൾ, കരുണാസമ്പന്നനും ദയാസാഗരവുമായി ആയിരുന്നു. എന്നാൽ രണ്ടാമത്തെ വരവ് ഒരു തികഞ്ഞ, നിഷ്പക്ഷനായ ന്യായാധിപനായിട്ടാണ് എന്നു വേദപുസ്തകം നമ്മെ പഠിപ്പിക്കുന്നു. ഒരു വിധത്തിൽ പറഞ്ഞാൽ കാൽവരിമരണം ദൈവത്തിന്റെ ഒരു ന്യായവിധി എന്നുതന്നെ നമുക്കു പറയാം. പാപത്തിന്റെമേൽ ദൈവത്തിന്റെ ന്യായവിധി! കരുണയും നീതിയും കാൽവരിയിൽ കൂട്ടിച്ചുട്ടിയ മഹാസംഭവം!

വേദപുസ്തകം പഠിക്കുമ്പോൾ പലവിധമായ ന്യായവിധികളെക്കുറിച്ച് പരാമർശിച്ചിരിക്കുന്നത് കാണാം. അതിൽ ഒന്നാണ് വിശ്വാസികളുടെ ന്യായവിധി (റോമർ 14:10) മൂലഭാഷയിൽ ഇതിനെ 'Beema Judgement' എന്നാണ് അറിയപ്പെടുന്നത് (1 കൊരി 3:10-15). ഇത് ശിക്ഷയ്ക്കു വിധിക്കുന്ന പ്രക്രിയയല്ല മറിച്ച് പ്രതിഫലങ്ങൾ (rewards) കൊടുക്കുന്നതിനുള്ള ന്യായവിധിയാണ്. (1 കൊരി. 15:23). പുരാതന ഒളിംപിക്സ് മത്സരത്തിൽ വിജയികൾ ആകുന്നവർക്ക് പ്രതിഫലം കൊടുക്കുന്ന

തിന് ഉയർത്തി കെട്ടിയ ഇരിപ്പിടങ്ങൾ ഉണ്ടായിരുന്നു. ആ സ്ഥാനത്തിനാണ് 'Beema' എന്നു പറഞ്ഞുവന്നിരുന്നത്. അവിടെ കുറ്റവാളികളെ ന്യായവിധിനടത്തി ശിക്ഷ വിളമ്പരം ചെയ്യുകയായിരുന്നില്ല, മറിച്ച് വിജയികളെ കിരീടങ്ങൾ അണിയിക്കുകയായിരുന്നു. അതുപോലെതന്നെ ആത്മീയ ഓട്ടത്തിൽ വിജയികളാകുന്നവർക്ക് കിരീടങ്ങൾ (പ്രതിഫലങ്ങൾ) കൊടുക്കുന്നതിനെയാണ് 'Beema judgement' എന്ന് പറയുന്നത് (1 കൊരി. 3:13-15, 2കൊരി. 5:10) ആരൊക്കെ സ്വർഗ്ഗത്തിൽ പോകുമെന്നു പ്രഖ്യാപിക്കാനോ, വിശ്വാസികൾ രക്ഷയ്ക്കു ശേഷം ചെയ്ത പാപങ്ങളെ ശിക്ഷിക്കാനോ ഒന്നുമല്ല, വിശ്വസ്തരായ ദൈവീകഭവനത്തിന്റെ കാര്യ വിചാരകന്മാർക്ക് പ്രതിഫലം കൊടുക്കുന്ന സ്ഥലമാണിത്. ഇവിടെ വിശ്വാസികൾ മാത്രമാണ് ന്യായവിധി നേരിടുന്നത്. വിശ്വാസജീവിതയാത്രയിൽ കർത്താവിനുവേണ്ടി ഏതു വിധത്തിലുള്ള പണിയാണു ചെയ്തത് എന്നിവിടെ പരിശോധിക്കും. പൊന്ന്, വെള്ളി, വിലയേറിയ കല്ല്, മരം, പുല്ല്, വൈക്കോൽ ഇവയോടൊക്കെയാണ് പണിയെ തുല്യം ചെയ്തിരിക്കുന്നത്. ദൈവരാജ്യത്തിന്റെ വേലക്കാരെ മൂന്നു രീതിയിൽ തരം തിരിച്ചിരിക്കുന്നതായി ഇവിടെ കാണാം. ബുദ്ധിമാന്ദാരായ പണിക്കാർ, ലൗകികരായ പണിക്കാർ, ദുഷ്ടന്മാരായ പണിക്കാർ (1 കൊരി 3:14-17). മൂന്നാം തരത്തിൽപ്പെട്ടവർ ദുരുപദേശക്കാരും, മലിനതയിൽ അകപ്പെട്ട ഉപദേശകന്മാരും അവരെപ്പോലെയുള്ളവരും ആയിരിക്കും.

വിശ്വാസികളുടെ ഈ ന്യായവിധി (Rewards) കർത്താവ് നടത്തുന്നതിന് ഉപയോഗിക്കുന്ന മാനദണ്ഡങ്ങൾ എന്തൊക്കെയാണെന്ന് ചിന്തിക്കാം:

1. ദൈവം നമുക്ക് നൽകിയ കഴിവുകൾ, സമയം, വരങ്ങൾ, സമ്പത്ത്, എന്നിവ നാം ദൈവരാജ്യത്തിന്റെ കെട്ടുപണിക്കായി എങ്ങനെ കൈകാര്യം ചെയ്തു. (ലൂക്കോസ് 19:11-26, മത്തായി 25:14-29). എനിക്കു എന്തുചെയ്യുവാൻ സാധിക്കുമോ? അതു ഞാൻ ചെയ്തുവോ (മാർക്കോസ് 14:8)? ദുഷ്കാലമാകയാൽ സമയം തക്കത്തിൽ ഉപയോഗിക്കുന്നുവോ (എഫെ 5:16)? വിവേകത്തിൽ, ദൈവിക ജ്ഞാനത്തിൽ നടക്കുന്നുവോ (കൊലോ. 4:5)? ഇവയൊക്കെ പരിശോധിക്കും. വിഡ്ഢികൾ സമയം പാഴാക്കുന്നു, ജ്ഞാനികൾ തന്റെ സമയത്തെ ഏറ്റവും നന്നായിട്ട് ഉപയോഗിക്കുന്നു. (സഭാപ്രസംഗി 3:1-8) മനുഷ്യർ ദൈവം നൽകിയ കഴിവും സമയവും ബുദ്ധിയോടെ ചിലവാക്കണം. അതു നഷ്ടപ്പെടുത്താതെ സ്വർഗരാജ്യത്തിൽ നിക്ഷേപമാക്കണം.

2. ദൈവം നമുക്ക് വെച്ചിരിക്കുന്ന ഓട്ടം (ഈ ലോകജീവിതയാത്ര) എങ്ങനെ ഓടിത്തീർത്തു എന്നതു ശോധന ചെയ്യും. നമ്മൾ എല്ലാവരും ഒരു ഓട്ടത്തിലാണ്. ലോകപ്രകാരം ഓട്ടക്കളത്തിൽ വിരുത്ത് പ്രാപിക്കുന്നത് ജയിക്കുന്നവർ മാത്രമാണ്. ആത്മീയ ഓട്ടക്കളത്തിൽ എല്ലാവർക്കും വിരുതു പ്രാപിക്കാം. ഒരേ ഒരു നിബന്ധനമാത്രം. പാത തെറ്റാതെ, നിയമപ്രകാരം ഓടി ലക്ഷ്യസ്ഥാനത്ത് എത്തണം. ലോകപ്രകാരം ഓടുന്നവർ പ്രാപിക്കുന്നത് വാടുന്ന കിരീടങ്ങളാണ്. പക്ഷേ ആത്മീയ ഓട്ടക്കളത്തിൽ ലക്ഷ്യസ്ഥാനത്ത് എത്തുന്നവർക്ക് വാടാത്ത കിരീടങ്ങളാണ് ലഭ്യമാകുന്നത്. അയോഗ്യരായി തീരുവാൻ പല സാധ്യതകൾ ഉള്ളതിനാൽ വളരെ ശ്രദ്ധാപൂർവ്വം ഓടേണ്ടിയിരിക്കുന്നു. നമ്മുടെ അധ്വാനവും ഓട്ടവും വെറുതെ ആയിപ്പോകാതിരിക്കുവാൻ സൂക്ഷിക്കണം (ഫിലി. 2:16) പൗലോസിന്റെ സാക്ഷ്യം ശ്രദ്ധേയമാണ്. “സഹോദരന്മാരേ, ഞാൻ പിടിച്ചിരിക്കുന്നു എന്ന് നിരൂപിക്കുന്നില്ല. ഒന്നു ഞാൻ ചെയ്യുന്നു, പിമ്പിലുള്ളത് മരന്നും മുമ്പിലുള്ളതിന് ആഞ്ഞുകൊണ്ട് ക്രിസ്തുയേശുവിൽ ദൈവത്തിന്റെ പരമവിളിയുടെ വിരുതിനായി ലാക്കിലേയ്ക്ക് ഓടുന്നു (ഫിലി. 3:13-14) നന്നായി ഓട്ടം തുടങ്ങിയവർ അനേകരുണ്ട്. പക്ഷേ അതിൽ പലരും ലക്ഷ്യസ്ഥാനത്ത് എത്തിയിട്ടില്ല.

അതുകൊണ്ട് എങ്ങനെ ഓടണമെന്നാണ് എബ്രായ ലേഖകൻ ആഹ്വാനം ചെയ്യുന്നത്?

എത്ര നീണ്ട ഓട്ടമായിരുന്നു എന്നതല്ല ഇവിടെ വിഷയം. എത്ര നന്നായിട്ട് ഓടി എന്നതാണ് പ്രധാനം. 100 മീറ്റർ ഓട്ടമുണ്ട് (ക്രൂശിലെ കള്ളൻ), 1000 മീറ്റർ ഓട്ടമുണ്ട് (സ്തേഫാനോസ്), മാത്രത്തോൺ ഓട്ടമുണ്ട് (കർത്താവിന്റെ അപ്പോസ്തലന്മാരും മറ്റും). നിത്യതയിൽ ഇവയൊക്കെ വാടാത്ത കിരീടം അണിഞ്ഞവരായി നാം കാണുവാൻ പോകയാണ്.

“ആകയാൽ നാമും സാക്ഷികളുടെ ഇത്ര വലിയ ഒരു സമൂഹവും നമുക്കു ചുറ്റും നില്ക്കുന്നതുകൊണ്ട് സകല ഭാരവും മുറുകെ പറ്റുന്ന പാപവും വിട്ടു നമുക്ക് മുമ്പിൽ വെച്ചിരിക്കുന്ന ഓട്ടം സ്ഥിരതയോടെ ഓടുക. വിശ്വാസത്തിന്റെ നായകനും പൂർത്തിയാക്കുന്നവനുമായ യേശുവിനെ നോക്കുക” (എബ്രായർ 12:1-2) അവനെ മാതൃകയാക്കി ഓടുക. കഷ്ടതകളിൽകൂടി നീണ്ട മാത്രത്തോൺ ഓട്ടം ഓടിയവരെ (യോസഫ്, ഏലീയാവ്, ഏലീശ, യെഹൂവ്വേൽ, യോഹന്നാൻ, പൗലോസ് എന്നിവർ) മാതൃകയാക്കി ഓട്ടം ഓടുക. നിയമപ്രകാരം ഓടുക, സ്വയനിയന്ത്രണത്താൽ പരിശീലനം പ്രാപിച്ച് ഓടുക, ലക്ഷ്യസ്ഥാനത്ത് എത്തുവാൻ ഏകാഗ്രതയോടുകൂടി ഓടുക (1 കൊരി. 9:24-26). ഒരു താക്കീത് - പുറകോട്ടു ഒരിക്കലും നോക്കരുത്. ലോത്തിന്റെ ഭാര്യയെ ഓർത്തുകൊൾവിൻ. വഞ്ചിക്കപ്പെടരുത്. വാടാത്ത കിരീടങ്ങൾ സ്വർഗത്തിൽ സൂക്ഷിച്ചിരിക്കുകയാണ്. സാക്ഷികളുടെ സമൂഹത്തിന്റെ മുമ്പിൽ അതൊക്കെ ഏറ്റുവാങ്ങാനിടയാകട്ടെ.

എത്ര നീണ്ട ഓട്ടമായിരുന്നു എന്നതല്ല ഇവിടെ വിഷയം. എത്ര നന്നായിട്ട് ഓടി എന്നതാണ് പ്രധാനം. 100 മീറ്റർ ഓട്ടമുണ്ട് (ക്രൂശിലെ കള്ളൻ), 1000 മീറ്റർ ഓട്ടമുണ്ട് (സ്തേഫാനോസ്), മാത്രത്തോൺ ഓട്ടമുണ്ട് (കർത്താവിന്റെ അപ്പോസ്തലന്മാരും മറ്റും). നിത്യതയിൽ ഇവയൊക്കെ വാടാത്ത കിരീടം അണിഞ്ഞവരായി നാം കാണുവാൻ പോകയാണ്. നമുക്കും നല്ല ഓട്ടം ഓടി ഓട്ടം തികയ്ക്കാം.

3. ദൈവരാജ്യത്തിലേയ്ക്കു എത്രപേരെ നേടി? എത്രപേരുടെ മുമ്പിൽ കർത്താവിന്റെ സാക്ഷിയായി? സദ്യശ്യവാക്യം 11:30ൽ പറയുന്നു-ബുദ്ധിമാൻ ആത്മാക്കളെ നേടുന്നു. പൗലോസും അതുതന്നെയാണ്. പറയുന്നത് (1 തെസ്സെ 2:19-20), ദാനിയേൽ

**വിശ്വാസികളുടെ ന്യായവിധി**

പറയുന്നതു ശ്രദ്ധിക്കുക. പലരേയും നീതിയിലേയ്ക്കു തിരിയ്ക്കുന്നവർ നക്ഷത്രങ്ങളെപ്പോലെയും എന്നും എന്തേയ്ക്കും പ്രകാശിക്കും” നിത്യരക്ഷയുടെ അനുഭവത്തിലേയ്ക്കു ഇതുവരെ വരാത്ത ആരെങ്കിലും ഈ ലേഖനം വായിക്കുന്നെങ്കിൽ ഇത് അവർക്ക് ഒരു അവസരമായിരിക്കട്ടെ. ആത്മരക്ഷ അത്ര വലിയതാണ് പ്രിയരേ, കർത്താവിന്റെ ദാനമായി ഇത്ര വലിയ രക്ഷ (എബ്രൊ 2:4) നാം ഗണ്യമാക്കാതെ പോയാൽ എങ്ങനെ തെറ്റി ഒഴിയും?

4. ക്രിസ്തുവിനുവേണ്ടി നാം എത്ര കഷ്ടങ്ങൾ സഹിച്ചു? യാഗമായിത്തീർന്നു? മോശെയെ നോക്കുക - എബ്രായർ 11:26 മിസ്രയീമിലെ നിക്ഷേപങ്ങളെക്കാൾ ക്രിസ്തുവിന്റെ നിന്ദ വലിയ ധനം എന്ന് എണ്ണി” കർത്താവിന്റെ ഗിരിപ്രഭാഷണത്തിലെ ഉപദേശം ശ്രദ്ധിക്കുക (മത്തായി 5:11-12). കഷ്ടതകളെ ഭാഗ്യാവസ്ഥകളായി കാണുക. “എന്റെ നാമം നിമിത്തം എല്ലാവരും നിങ്ങളെ പകയ്ക്കും” (മത്തായി 10:22). ഓരോ കഷ്ടതകളെയും നിത്യതയിലേയ്ക്കുള്ള ചവിട്ടുപടികളായി കണ്ടു മുന്നേറുക. കാരണം നമ്മുടെ രക്ഷകൻ കഷ്ടതകളെ ജയിച്ചവനാണ്. അവന്റെ ജയം നമുക്കും ലഭ്യമാണ്. മടുപ്പില്ലാതെ, ധീരതയോടുകൂടി അവനെ മാത്രം നോക്കി ഈ മരുപ്രയാണം തികയ്ക്കാം.

5. പരിശോധനകളോട് എങ്ങനെ പ്രതികരിക്കുന്നു? പരീക്ഷകൾ നിങ്ങളുടെ വിശ്വാസത്തിന്റെ പരിശോധനയാണെന്നും അതിനാൽ സ്ഥിരത ഉളവാകുന്നു എന്നും അറിഞ്ഞ് അത് അശേഷം സന്തോഷം എന്ന് എണ്ണുവിൻ. കഷ്ടതകളെ തീയിൽ ശോധന കഴിക്കുന്ന പൊന്നിനേക്കാൾ വിലയേറിയതായി കാണുവാൻ കഴിയണം. വിശ്വാസത്തിന്റെ നല്ല പോർ പൊരുതി, കഷ്ടതകളെ ജയിച്ച് നിത്യജീവനെ പിടിച്ചുകൊള്ളുവാനുള്ള പൗലോസിന്റെ ആഹ്വാനത്തെ സ്വീകരിച്ച് ഏറ്റെടുക്കുക.

6. കർത്താവിന്റെ രണ്ടാമത്തെ വരവിനായി ഒരു കമ്മുള്ളവരായിരിക്കുക. നല്ല പോർ പൊരുതി, ഓട്ടം തികച്ച്, വിശ്വാസം കാത്ത്, നീതിയുടെ കിരീടം പ്രാപിക്കുക. ദൈവത്തെ സേവിപ്പാനും അവൻ മരിച്ചവരുടെ ഇടയിൽനിന്നു ഉയർപ്പിലെ തന്റെ പുത്രനും വരുവാനുള്ള കോപത്തിൽനിന്ന് നമ്മെ വിടുവിക്കുന്നവനുമായ യേശു സ്വർഗത്തിൽനിന്ന് വരുന്നത് കാത്തിരിപ്പാൻ പൗലോസ് നമ്മെ ഉദ്ബോധിപ്പിക്കുന്നു (1 തെസ്സ 1:10). നാം എപ്പോഴും കർത്താവിന്റെ പ്രത്യക്ഷതയ്ക്കായിട്ട് കാത്തിരിക്കുന്നവരായിരിക്കേണം. നമ്മുടെ രക്ഷിതാവായ യേശു

**ഒരേ ഒരു ജീവിതം മാത്രം. അത് ദൈവഹിതപ്രകാരം, നിത്യതയെ ലക്ഷ്യമിട്ടുകൊണ്ട്, ദൈവത്തെ പൂർണ്ണമായി ആസ്വദിച്ചുകൊണ്ട്, മറ്റുള്ളവർക്കുംകൂടി പ്രയോജനപ്പെട്ടുകൊണ്ട് ദൈവ മഹത്വത്തിനായി നമുക്കു ജീവിക്കാം**

ക്രിസ്തുവിന്റെ തേജസ്സിന്റെ പ്രത്യക്ഷതയ്ക്കായി കാത്തുകൊണ്ട് ഭക്തികേടും പ്രപഞ്ചമോഹങ്ങളും വർജ്ജിച്ചിട്ട് ലോകത്തിൽ സുബോധത്തോടും നീതിയോടും ദൈവഭക്തിയോടും ജീവിക്കുവാൻ പൗലോസ് ആവശ്യപ്പെടുന്നു. (തീത്തോസ് 2:12-13).

**Beema Judgment ന്റെ പരിണിതഫലങ്ങൾ**

ആദ്യം നാം ചിന്തിച്ചതുപോലെ വിശ്വാസികളുടെ ഒരു കൂട്ടം പ്രതിഫലങ്ങൾ (കിരീടങ്ങൾ) പ്രാപിക്കും. വാടാത്ത കിരീടം, ആനന്ദത്തിന്റെ കിരീടം, ജീവന്റെ കിരീടം, നീതിയുടെ കിരീടം, മഹത്വത്തിന്റെ കിരീടം തുടങ്ങിയവയാണ് നാം പ്രാപിക്കാനിരിക്കുന്ന കിരീടങ്ങൾ. കൂടാതെ ജീവവ്യക്തത്തിന്റെ ഫലം, രണ്ടാം മരണത്താലുള്ള ഹാനിയിൽ നിന്നു വിടുതൽ, മരണത്തിരിക്കുന്ന മന്നാ, ജീവപുസ്തകത്തിൽ പേർ എഴുതപ്പെടുക, പിതാവിന്റെ മുമ്പാകെ നാം ക്രിസ്തുവിനാൽ ഏറ്റു പറയപ്പെടുക, ക്രിസ്തുവിനോടുകൂടി സ്വർഗീയ സിംഹാസനം പങ്കിടുക എന്നിത്യാദി വിലമതിക്കാനാവാത്ത ആത്മീയ അനുഗ്രഹങ്ങൾ നാം beema judgement സീറ്റിൽ നിന്നും പ്രാപിക്കും.

ഇതുപോലെ തന്നെ തങ്ങളുടെ പ്രവൃത്തികൾ തീയിൽ വെന്തുപോയതുകാരണം നഷ്ടം അനുഭവിക്കേണ്ടിവരുന്ന വിശ്വാസികളുടെ ഒരു കൂട്ടത്തേയും നമുക്ക് അവിടെ കാണുവാൻ സാധിക്കും (1 കൊരി. 3:15, വെളി 3:11, 2 യോഹ 8, 1 യോഹ 2:28) എത്ര നിർഭാഗ്യകരമായ അവസ്ഥയാണ് അതെന്ന് ഓർത്തുനോക്കുക. ഒരുകൂട്ടം വിശ്വാസികൾ അവരുടെ പ്രവൃത്തികൾ അനുസരിച്ച് ദൈവത്തിൽ നിന്നും തക്കതായ പ്രതിഫലങ്ങൾ വാങ്ങുമ്പോൾ, മറുവശത്ത് ലജ്ജിച്ച്, തലകുനിച്ചു, വെറും കൈയ്യോടെ നില്ക്കുന്ന മറ്റൊരു വിശ്വാസസമൂഹം.

ഒരേ ഒരു ജീവിതം മാത്രം. അത് ദൈവഹിതപ്രകാരം, നിത്യതയെ ലക്ഷ്യമിട്ടുകൊണ്ട്, ദൈവത്തെ പൂർണ്ണമായി ആസ്വദിച്ചുകൊണ്ട്, മറ്റുള്ളവർക്കുംകൂടി പ്രയോജനപ്പെട്ടുകൊണ്ട് ദൈവ മഹത്വത്തിനായി നമുക്കു ജീവിക്കാം. ആമേൻ.

ചേത്തക്കൽ ഗീവറീച്ചൻ എന്ന് അറിയപ്പെട്ടിരുന്ന പാസ്റ്റർ പി.റ്റി. വർഗീസ് വാളകത്തു സുവിശേഷ പ്രവർത്തനം നടത്തുന്ന സമയത്ത് നടന്ന ഈ സംഭവം മാമ്മൻ ഫിലിപ്പ് റോബർട്ട് എഫ് ക്കുക്കിനെ കുറിച്ച് എഴുതിയ പുസ്തകത്തിന്റെ 138-ാം പേജിൽനിന്നും പകർത്തിയതാണ് സമ്പാദകൻ പാസ്റ്റർ പി.റ്റി. ജോസഫ്, ഗാന്ധിനഗർ, ഗുജറാത്ത്. ഇദ്ദേഹം ചേത്തക്കൽ ഗീവറീച്ചന്റെ കൊച്ചുമകനാണ്.

**സർപ്പവിഷത്തിൽ നിന്നും അത്ഭുതകരമായ വിടുതൽ**

1929 സെപ്തംബർ 7-ാം തീയതി വെള്ളിയാഴ്ച 3 മണിക്ക് ഞങ്ങളുടെ ഒരു സഹപ്രവർത്തകനായ ഇട്ടിയവിയായുടെ ഭാര്യ ഒരു കരിമൂർഖനെ ചവിട്ടുകയും അത് അവളുടെ കാൽപ്പാദത്തിൽ കടിക്കുകയും ചെയ്തു. അപ്പോൾത്തന്നെ അതിന്റെ വായിൽനിന്നും കുറെ വെള്ളം വെളിയിലേക്ക് തെറിക്കുകയും ഇട്ടിയവിയായുടെ ഭാര്യയുടെ മുഖത്തു വീഴുകയും അതോടെ കണ്ണിന്റെ കാഴ്ചശക്തി ഭാഗികമായി നഷ്ടപ്പെടുകയും ചെയ്തു. വളരെ വിഷമിച്ചാണ് അവൾ വീട്ടിലേക്കു കയറി വന്നത്. അപ്പോൾ അവളുടെ ഭർത്താവും സഹോദരനും വരാന്തയിൽ ഇരിക്കുകയായിരുന്നു. അവർ ഉത്തര തിരുവിതാംകൂറിലെ വിശ്വാസികൾ ശക്തിപ്പെടുന്നതിനുവേണ്ടി ഒരു പ്രത്യേക ഉണർവ്വുയോഗം ക്രമീകരിക്കുന്നതിനെപ്പറ്റി ആലോചിച്ചുകൊണ്ടിരിക്കുകയായിരുന്നു. അവൾ വരാന്തയിലേക്കു വന്നപ്പോഴെ കഠിനമായ വേദനയോടെ ബോധംകെട്ടു നിലത്തുവീണു. ആളുകൾ ഓടിക്കൂടി. ഞങ്ങൾ രാത്രി എട്ടുമണിവരെ അവളുടെമേൽ കൈ വച്ചു സൗഖ്യത്തിനുവേണ്ടി പ്രാർത്ഥിച്ചു. തടിച്ചുകൂടിയതിൽ ഒരു വിഭാഗം ആളുകൾ അവൾ മരിച്ചുപോയി എന്നു വിചാരിച്ചു. പെട്ടെന്ന് അവൾക്കു ബോധം തിരികെ ലഭിക്കുകയും ദൈവത്തെ ഏറെ നേരത്തേക്ക് മഹത്വപ്പെടുത്തുകയും ചെയ്തു. അവൾ വീണ്ടും അബോധാവസ്ഥയിലായി. വീണ്ടും തെളിഞ്ഞു. അങ്ങനെ ബോധം മറഞ്ഞും തെളിഞ്ഞും സമയം കഴിഞ്ഞു. പാമ്പുകടിയേറ്റിട്ടു ചികിത്സിക്കാതിരിക്കുന്ന അസാധാരണമായ രീതികണ്ട് അനേകം ആളുകൾ ചുറ്റുപാടുകളിൽ നിന്നും അവിടെ തടിച്ചുകൂടി. ശനിയാഴ്ച രാത്രി രോഗിയുടെ കഠിനമായ അസ്വസ്ഥത വളരെ കൂടി. രോഗനില മൂർച്ഛിച്ച് രോഗി മരിക്കും എന്ന നിലയിൽ ആയി. എന്നാൽ വിശ്വാസികൾ പ്രാർഥനയിൽ ജാഗരിച്ചുകൊണ്ടിരുന്നു. ചില സഹോദരന്മാർപോലും ഈ സ്ത്രീ ജീവിക്കുമോ എന്നു സംശയം പ്രകടിപ്പിച്ചു. എന്നാൽ ഇത് ദൈവമഹത്വത്തിനുള്ള മുഖാന്തരമായിരുന്നു. ഈ അസുഖം കാരണം രോഗി മരിക്കയില്ല എന്ന് ദൈവം വെളിപ്പെടുത്തി.

എല്ലാവരും നിരാശരായപ്പോഴും വിശ്വാസികൾ ഇങ്ങനെ പ്രാർഥിച്ചു. “കർത്താവേ ഇവൾക്കു വിടുതൽ നൽകേണമേ. അത് ദൈവനാമമഹത്വത്തിന് ആയിത്തീരുവാൻ പ്രാർഥിക്കുന്നു” അപ്പോൾ വിശ്വാസികളിൽ ഒരാൾ കടന്നു വന്നു പറഞ്ഞു ‘ഇങ്ങനെ പ്രാർഥിക്കുകയും പ്രാർഥനാസമയത്ത് ഇവൾ മരിച്ചുപോകയും ചെയ്താൽ ജനം പരിഹസിക്കും’. അപ്പോൾ ഇങ്ങനെ പ്രാർഥിക്കാൻ തുടങ്ങി. “കർത്താവേ സഹോദരങ്ങൾ അവിശ്വാസികളായി തീരാതിരിക്കാൻ തക്കവണ്ണം നീ ഇവളെ വിടുവിക്കേണമെ”

പ്രാർഥന നിരന്തരമായി തുടർന്നുകൊണ്ടിരുന്നു. ഞായറാഴ്ച നാലുമണി ആയപ്പോൾ രോഗം മൂർച്ഛിച്ചു മരണകരമായിത്തീർന്നു. ഒരാൾ അവളുടെ കൈകൾ ചേർത്തുവെച്ചു. ചിലർ കരയാൻ തുടങ്ങി. എന്നാൽ ദൈവം അത്ഭുതം പ്രവർത്തിച്ചു. ഈ സഹോദരി ദീർഘമായ അബോധാവസ്ഥയിൽ നിന്നും ഉണർന്ന് ദൈവത്തെ ഉച്ചത്തിൽ സ്തുതിക്കുവാൻ തുടങ്ങി. പെട്ടെന്ന് അവൾ അന്യ ഭാഷയിൽ സംസാരിച്ചു. ഹല്ലേലൂയ്യാ! ദൈവത്തിനു മഹത്വം! ഈ അത്ഭുതം കണ്ട് ജനങ്ങൾ ഇളകി. മന്ത്രവാദത്തിൽ കൂടെ മാത്രമെ പാമ്പുകടയിൽ നിന്നും രക്ഷ പ്രാപിക്കുവാൻ സാധിക്കുകയുള്ളൂ എന്നു വിശ്വസിച്ചിരിക്കുന്ന ആളുകളായിരുന്നു ആ സ്ഥലക്കാർ. അതിനാൽ ഈ സംഭവം എല്ലാവരെയും ചിന്തിപ്പിച്ചു. ഈ സഹോദരി യോഗത്തിൽ സാക്ഷ്യം പറഞ്ഞു. ഇത് അനേകരുടെ ഹൃദയങ്ങളെ രൂപന്താരപ്പെടുത്തി. പ്രായമുള്ള ഒരാൾ എഴുന്നേറ്റ് തന്റെ ഹൃദയം കർത്താവിനു സമർപ്പിച്ചു. അയാൾ ജലത്തിൽ കർത്താവിനെ സാക്ഷിക്കുവാൻ തീരുമാനിച്ചു. മറ്റു ചില യുവാക്കന്മാരും മാനസാന്തരപ്പെടുകയും സാക്ഷ്യം പറയുകയും ചെയ്തു. ഞായറാഴ്ച ഒരു പ്രത്യേക യോഗം നടത്തി. പരസ്യയോഗവും ക്രമീകരിച്ചു. അതോടുചേർന്ന് സ്നാന ശുശ്രൂഷയും നടന്നു. സ്ത്രീകളും പുരുഷന്മാരുമായി ഏഴുപേർ കർത്താവിനെ ജലത്തിൽ സാക്ഷിച്ചു. ഇവരെല്ലാം നാമധേയ ക്രിസ്ത്യാനികൾ ആയിരുന്നു. എല്ലാവരും പ്രത്യേകയോടെ കാത്തിരുന്നപ്പോൾ ദൈവം അത്ഭുതകാര്യം ചെയ്തു .



എൽസി ജോയ്



# സ്ത്രീയുടെ സുരക്ഷ

സ്ത്രീയുടെ സുരക്ഷ ഏതു കാലഘട്ടത്തിലും ഒരു പ്രശ്നമായിരുന്നു. കാരണം സ്ത്രീ പുരുഷന്റെ ബലഹീനതയാണ്. അതിനാൽ സ്ത്രീകൾ സ്വയം കരുതൽ ഉള്ളവരായിരിക്കണം. സ്വയം സൂക്ഷിക്കേണ്ടതിന് ഒരു സ്ത്രീ ചെയ്യേണ്ടത് എന്താണ്?

സ്ത്രീയുടെ സുരക്ഷയ്ക്കുള്ള വ്യക്തമായ മാർഗ്ഗനിർദ്ദേശങ്ങൾ കൊടുക്കുവാൻ കഴിയുന്നത് സൃഷ്ടാവിന് തന്നെയാണ്. വിശുദ്ധ വേദപുസ്തകത്തിൽ നൽകിയിരിക്കുന്ന ഉപദേശങ്ങളുടെ പ്രാധാന്യം അതാണ്. അതിൽ ചിലത് നിങ്ങളുമായി പങ്കിടുവാൻ ആഗ്രഹിക്കുന്നു. താഴെ കൊടുക്കുന്ന വേദഭാഗത്തെ ആധാരമാക്കിയാണ് ഇതെഴുതുന്നത്.

“അവണ്ണം സ്ത്രീകളും യോഗ്യമായ വസ്ത്രം ധരിച്ച് ലജ്ജാശീലത്തോടും സുബോധത്തോടും കൂടെ തങ്ങളെ അലങ്കരിക്കേണം. പിന്നീട് തലമുടി, പൊന്ന്, മുത്ത്, വിലയേറിയ വസ്ത്രം എന്നിവ കൊണ്ടല്ല, ദൈവഭക്തിയെ സ്വീകരിക്കുന്ന സ്ത്രീകൾക്ക് ഉചിതമാകും വണ്ണം സൽപ്രവൃത്തികളെക്കൊണ്ടത്രേ അലങ്കരിക്കേണ്ടത്. സ്ത്രീ മൗനമായിരുന്നു, പൂർണ്ണാനുസരണത്തോടും കൂടെ പഠിക്കട്ടെ. മൗനമായിരിപ്പാൻ അല്ലാതെ ഉപദേശിപ്പാനോ പുരുഷന്റെമേൽ അധികാരം നടത്തുവാനോ ഞാൻ സ്ത്രീയെ അനുവദിക്കുന്നില്ല (1 തിമൊ. 2:9-12)

### 1. സ്ത്രീ തന്റെ നിയോഗം തിരിച്ചറിയുക

പുരുഷന് ഒരു 'സഹായി' (Helpmate) എന്നതാണ് (ഉല്പ 2:18) സ്ത്രീക്കു ദൈവം നൽകിയിരിക്കുന്ന നിയോഗം. സ്ത്രീയുടെ സംരക്ഷകനായിരിക്കുവാനാണ് പുരുഷനെ തലയായി നിയോഗിച്ചിരിക്കുന്നത്. ഈ സന്തുലിത ചിന്തയും അംഗീകാരവും പുരുഷനും സ്ത്രീയും അത് അങ്ങനെയെന്നെ ഉൾക്കൊണ്ടാൽ സ്ത്രീയുടെ സുരക്ഷ ഉറപ്പായിരിക്കും.

സഹായിയായി വർത്തിക്കേണ്ട സ്ത്രീ പുരുഷനൊരു 'കെണി' യായിത്തീരുന്നതും സംരക്ഷകനായിരിക്കുവാൻ ഉത്തരവാദിത്വപ്പെട്ട പുരുഷൻ സ്ത്രീയുടെ സംഹാരകനായിത്തീരുന്നതും ലജ്ജാകരമായ അധഃപതനമാണ്. അതിനെതിരെയുള്ള ബോധവൽക്കരണം ഉണ്ടാകേണ്ടിയിരിക്കുന്നു. പുരുഷന്റെ മേൽ അധികാരം നടത്തുവാൻ സ്ത്രീയെ അനുവദിക്കുന്നില്ല എന്ന് തിരുവെഴുത്തു പറയുന്നതിന്റെ കാരണം അതാണ്.

### 2. യോഗ്യമായ വസ്ത്രധാരണം

സംസ്കാരത്തിന്റെ വ്യത്യസ്തത വസ്ത്രധാരണ രീതിയിൽ പ്രകടമാണ്. എന്നാൽ എല്ലാ സംസ്കാരത്തിലും 'യോഗ്യമായ' വസ്ത്രധാരണം നിലനില്ക്കുന്നു. ഒരു സംസ്കാരത്തിൽ നിന്നും മറ്റൊരു സംസ്കാരം നിലനിൽക്കുന്നിടത്ത് ചെന്ന് പാർക്കുമ്പോൾ അവിടുത്തെ രീതിയിൽ വസ്ത്രം ധരിക്കുന്നതിൽ ഒരു തെറ്റുമില്ല. എന്നാൽ 'യോഗ്യമായത്' ആയിരിക്കണം. വസ്ത്രത്തിന്റെ യോഗ്യതയിൽ നഗ്നത മറയ്ക്കുക എന്നതാണു പ്രധാനം.

വസ്ത്രം ധരിക്കുന്നത് സംരക്ഷണത്തിനാണ്. അതിനാൽ മറയപ്പെടേണ്ട ശരീരഭാഗങ്ങൾ മറയപ്പെടുന്ന രീതിയിൽ ആയിരിക്കണം വസ്ത്രം ധരിക്കേണ്ടത്. ഫാഷൻ കയറിവരുമ്പോൾ 'യോഗ്യമായത്' എന്ന് മറക്കുവാൻ പാടില്ല. പുരുഷന് 'കെണി' ആകുന്ന തരത്തിലുള്ളത് ഒരിക്കലും പാടില്ല എന്നാണ് ഞാൻ ഉദ്ദേശിക്കുന്നത്. ഈ കാര്യത്തിൽ സ്ത്രീകൾ ശ്രദ്ധയുള്ളവർ ആകണം.

എന്തു ധരിക്കണം എന്ന് തീരുമാനിക്കുവാൻ ഓരോരുത്തർക്കും അവകാശം ഉണ്ടെന്നുള്ളത് വാസ്തവമാണ്. എന്നാൽ അത് 'പ്രയോജനം' ചെയ്യുന്നതായിത്തീരണം. രണ്ടാമത്, 'ആത്മീക

വർദ്ധനവിന് തടസ്സം ആകരുത്. വിശുദ്ധ പൗലോസ് വിശ്വസിച്ചതും അനുവർത്തിച്ചതുമായ ഒരു തത്വമുണ്ട്. നമുക്കും അത് അനുകരണീയമാണ്.

“സകലത്തിനും എനിക്ക് കർത്തവ്യം ഉണ്ട്; എങ്കിലും സകലവും പ്രയോജനമുള്ളതല്ല. സകലത്തിനും എനിക്ക് കർത്തവ്യം ഉണ്ട്; എങ്കിലും സകലവും ആത്മീകവർദ്ധന വരുത്തുന്നില്ല. ഓരോരുത്തൻ സ്വന്തഗുണമല്ല, മറ്റുള്ളവന്റെ ഗുണംകൂടെ അന്വേഷിക്കട്ടെ” (1 കൊരി 10:23,24)

സ്ത്രീയുടെ സുരക്ഷയെക്കുറിച്ച് നമ്മളൊക്കെ സംസാരിക്കുന്നുണ്ടെങ്കിലും മുൻകരുതലുകൾ എടുക്കുവാൻ തയ്യാറാകാതിരുന്നാൽ ശരിയല്ലല്ലോ. വസ്ത്രധാരണം അതിൽ പ്രധാന ഘടകമാണ്, എന്നത് നാം മനസിലാക്കുകയും വളരുന്ന തലമുറയെ ആ കാര്യത്തിൽ ബോധവൽക്കരിക്കുകയും വേണ്ടയോ?

**3. ലജ്ജാശീലം**

ലജ്ജാശീലം എന്നത് സ്ത്രീയുടെ പ്രത്യേകതയാണ്. അത് അവളുടെ ആന്തരിക സൗന്ദര്യത്തിന്റെ ഭാഗമാണ്. ലജ്ജാശീലമുള്ള സ്ത്രീ പുരുഷനിൽ നിന്നും ഒരു നിശ്ചിത ദൂരം സൂക്ഷിക്കും. പുരുഷന്മാരോട് സംസാരിക്കുമ്പോഴും അവർക്കൊപ്പം ജോലി സ്ഥലങ്ങളിൽ പ്രവർത്തിക്കേണ്ടി വരുമ്പോഴും ഒക്കെ നിശ്ചിത ദൂരം സൂക്ഷിക്കുന്നതിൽ ശ്രദ്ധിച്ചാൽ അത് സുരക്ഷ ഉറപ്പാക്കും. പക്ഷെ, ഇന്ന് നാം കാണുന്നത്; ആൺ പെൺ വ്യത്യാസമില്ലാതെ ഇടപഴകി, ദൂരം അല്പം പോലും സൂക്ഷിക്കാത്ത സംസ്കാരമാണ്. അത് എത്രത്തോളം ശരിയായിരിക്കും എന്നത് ചിന്തനീയമാണ്.

ലജ്ജാശീലമാണ് ഒരു സ്ത്രീ മാന്യമായി വസ്ത്രം ധരിക്കുന്നതിന് അവളെ സഹായിക്കുന്ന ഘടകം. ലജ്ജാശീലം ഇല്ലാതെ വന്നാൽ ‘നാണം’ എന്നൊന്നില്ലല്ലോ. അയോഗ്യമായ വസ്ത്രധാരണം അപകടം വിളിച്ചു വരുത്തുന്നതാണ് എന്ന് പറയേണ്ടതില്ലല്ലോ. ഒരു സ്ത്രീയുടെ സ്വഭാവഗുണം വസ്ത്രധാരണത്തിൽ നിന്നും കുറെയൊക്കെ വായിച്ചെടുക്കാൻ കഴിയും എന്നത് വാസ്തവമല്ലേ?

**4.സുബോധം :** (Propriety= conformity to conventionally accepted standards of behaviour or morals) സഭ്യമായ നടപടികളും പെരുമാറ്റങ്ങളും; ഔചിത്യബോധം എന്നൊക്കെ പറയാം. സുബോധം എന്നത്: താൻ എവിടെ ആയിരിക്കുന്നു, ആരൊക്കെ തന്നെ കാണുന്നു എന്ന് ചിന്തിച്ച് അവരുടെ മുൻപിൽ

**ലജ്ജാശീലമുള്ള സ്ത്രീ പുരുഷനിൽ നിന്നും ഒരു നിശ്ചിത ദൂരം സൂക്ഷിക്കും. പുരുഷന്മാരോട് സംസാരിക്കുമ്പോഴും അവർക്കൊപ്പം ജോലി സ്ഥലങ്ങളിൽ പ്രവർത്തിക്കേണ്ടി വരുമ്പോഴും ഒക്കെ നിശ്ചിത ദൂരം സൂക്ഷിക്കുന്നതിൽ ശ്രദ്ധിച്ചാൽ അത് സുരക്ഷ ഉറപ്പാക്കും.**

തന്റെ നിലസൂക്ഷിച്ച് മാന്യമായും ഔചിത്യബോധത്തോടും വെളിപ്പെടുന്നതാണ്. ഒരു വിശ്വാസി എന്ന നിലയിൽ വിശുദ്ധിയുടെ നിലവാരം കാക്കുക എന്നത് ഏറ്റവും പരമപ്രധാനമായ കാര്യമാണ്. വിശുദ്ധി യഥാർത്ഥമായും ഹൃദയത്തിൽ ആണ് ഉരുവാകുന്നത്. ചിന്തയിലും ആഗ്രഹങ്ങളിലും ലക്ഷ്യങ്ങളിലുമെല്ലാം. അകത്തുള്ള വിശുദ്ധി പ്രവൃത്തിയിൽ വെളിപ്പെടുന്നു. അങ്ങനെ അത് പുറമെയും ശ്രദ്ധിക്കപ്പെടുവാൻ കഴിയുന്നതാകുന്നു.

സംസാരത്തിലും, നടപ്പിലും, ഇടപെടലിലും എല്ലാം വിശുദ്ധി നിലനിർത്തുമ്പോഴാണ് ‘സുബോധമുള്ളവരായി’ നാം ആയിരിക്കുന്നത്. വിശുദ്ധനായ ദൈവത്തോടുകൂടെ നടക്കുന്ന അനുഭവം അങ്ങനെയുള്ളവർക്ക് ഉണ്ടാകും. തങ്ങളോട് കൂടെയുള്ള ദൈവസാന്നിധ്യത്തേക്കാൾ സുരക്ഷ നല്കുന്നതെന്താണ്?

**5.അലങ്കാരം:** ദൈവഭക്തിയെ സ്വീകരിക്കുന്ന സ്ത്രീകൾ സൽപ്രവൃത്തികളെക്കൊണ്ടാണ് തങ്ങളെ തന്നെ അലങ്കരിക്കേണ്ടത് എന്നാണ് പൗലോസ് നമ്മെ ഓർമ്മിപ്പിക്കുന്നത്. സൽപ്രവൃത്തികൾ സൽസ്വഭാവത്തിന്റെ വെളിപ്പെടുത്തലാണ്. ആന്തരിക അലങ്കാരമാണ് സ്ത്രീയെ മാന്യയാക്കിത്തീർക്കുന്നത്. ആവശ്യത്തിലധികം പുറമെയുള്ള അലങ്കാരത്തിന് പ്രാധാന്യം കൊടുക്കുന്നവർ ആന്തരിക അലങ്കാരത്തിന്റെ പ്രാധാന്യം മനസിലാക്കാത്തവരാണ്. അവരുടെ ലോകസ്നേഹം ലോകത്തോട് അനുരൂപരാകുന്നതിന് അവർക്ക് കെണിയായിത്തീർന്നിരിക്കുന്നു.



ഫ്രാൻസിസ് ഫ്രാൻസിപ്പെൻ

# ദൈവസാമീപ്യം മധുരതരം

നമുക്കെല്ലാം ഉണ്ടാകാറുള്ളതുപോലെ സങ്കീർത്തനക്കാരനായ ആസാഫിനും ഉള്ളിലുണ്ടായ ഒരു സമ്മർദ്ദത്തിന്റെ ബഹിർസ്ഫുരണമാണല്ലോ എഴുപത്തിമൂന്നാം സങ്കീർത്തനം. ദുഷ്ടന്മാർ സമൃദ്ധിപ്രാപിക്കുകയും ഭക്തന്മാർ ഞെരുക്കം അനുഭവിക്കുകയും ചെയ്യേണ്ടിവരുന്നതിനെ ആസാഫ് ചോദ്യം ചെയ്യുന്നു. ദൈവസന്നിധിയിൽ ചെല്ലുന്നതുവരെ ഈ പ്രശ്നം രൂക്ഷമായി തന്റെ ഉള്ളിൽ ജ്വലിച്ചുനിന്നു. എന്നാൽ ദൈവസന്നിധിയിലിരുന്നപ്പോൾ ആസാഫിനു തന്റെ തെറ്റുബോധ്യപ്പെട്ടു. അവിശ്വാസിയുമായി തന്നെ തട്ടിച്ചു നോക്കിയപ്പോൾ ആസാഫിന് ഒരു കാര്യം മനസ്സിലായി, തന്റെ ജീവിതത്തിൽ ദൈവത്തിന്റെ സ്വാധീനം ഉള്ളതിനാൽ മാത്രമാണ് തനിക്ക് ജീവിതത്തിൽ എന്തെങ്കിലും അവകാശപ്പെടുവാനുള്ളത്, അല്ലാതെ സ്വയമായി പുകഴുവാൻ കഴിയില്ല. താൻ പറയുന്നു: “ഞാൻ പൊട്ടനും ഒന്നും അറിയാത്തവനും ആയിരുന്നു; നിന്റെ മുമ്പിൽ മൃഗം പോലെ ആയിരുന്നു” (സങ്കീർത്തനം 73.22). എന്നാൽ ഒടുവിൽ ദൈവമാണ് തന്റെ രക്ഷയെന്നും സങ്കേതമെന്നും മനസ്സിലാക്കി ഏറ്റു പറഞ്ഞപ്പോൾ തന്റെ നിരാശ മാറി ഉള്ളും പ്രകാശിച്ചു. താൻ എഴുതി, “എന്നിട്ടും ഞാൻ എപ്പോഴും നിന്റെ അടുക്കൽ ഇരിക്കുന്നു; ... നിന്റെ ആലോചനയാൽ നീ എന്നെ നടത്തും, പിന്നത്തേതിൽ മഹത്വത്തിലേക്ക് എന്നെ കൈക്കൊള്ളും” (സങ്കീ.73:23,24). ആസാഫിന്റെ കണ്ടെത്തലിന്റെ സംക്ഷിപ്തം 28-ാം വാക്യത്തിലുണ്ട്: “ദൈവത്തോട് അടുത്തിരിക്കുന്നത് എനിക്കു നല്ലത്.”

ഈ യാഥാർത്ഥ്യം നമ്മുടെ ഹൃദയത്തിൽ സ്ഥിരമായി ഉറപ്പിക്കണം. ദൈവത്തിന്റെ സാമീപ്യമാണ്

ജീവിതത്തിൽ നമ്മെ കർത്താവിനായി കാത്തിരിക്കുന്ന കുറെ നല്ല ആളുകളുടെ ഒരു കൂട്ടായ്മയാണ് ക്രിസ്ത്യാനികൾ എന്ന് കരുതുന്നുണ്ടോ. നാം അത്രയ്ക്കു നല്ല ആളുകളാണോ? അത്രയ്ക്കു പരിശുദ്ധരും, ബുദ്ധിശാലികളും, വിവേകമതികളും, സൗമ്യതയുള്ളവരും ഒക്കെയാണോ? അപ്രകാരമല്ല നാം, എന്നാൽ നമുക്കൊന്നു ചെയ്യാൻ കഴിയണം, യേശുക്രിസ്തുവുമായി എപ്പോഴും ഐക്യപ്പെട്ടിരിക്കാൻ കഴിയണം. കർത്താവുമായുള്ള സാമീപ്യമാണ് ആത്മീകഫലം കായ്ക്കാൻ നമ്മെ പ്രാപ്തരാക്കുന്നത്.

നാം സത്യസന്ധരാണെങ്കിൽ ഒരു കാര്യം സമ്മതിക്കും, കർത്താവുമായുള്ള ബന്ധത്താലും ദൈവത്തിന്റെ പ്രവർത്തികളാലും നേടുവാൻ കഴിഞ്ഞതൊഴിച്ച് നമ്മുടെ വിശുദ്ധിയെക്കുറിച്ചോ പ്രാപ്തിയെക്കുറിച്ചോ ധർമ്മികതയെക്കുറിച്ചോ നമുക്കൊന്നിലും പുകഴുവാനില്ല. ലോകമനുഷ്യർക്കുള്ളതുപോലെതന്നെ ജഡീക ഇച്ഛകളും താത്പര്യങ്ങളും നമ്മിലുമുണ്ട്. അതുപോലെ എല്ലാവർക്കുമുള്ളതുപോലെ ആശങ്കകളും അസ്വസ്ഥതകളും നമ്മിലുമുണ്ട്. എന്നാൽ നമ്മിലുള്ള ദൈവസാന്നിധ്യമാണ് നമ്മെ മറ്റുള്ളവരിൽനിന്നും വ്യത്യസ്തരാക്കുന്നത്. ക്രിസ്തുവിൽ നിന്നും വേർപെട്ടു ജീവിക്കുന്ന ഒരു ‘ക്രിസ്ത്യാനി’ ഒരുപക്ഷേ ലോകക്കാരെക്കാൾ ഇക്കാര്യങ്ങളിൽ ഒരു പരാജയമായിരിക്കും. ജഡത്തിന്റെ ഇച്ഛകളെ മരിപ്പിക്കുവാനും ജയജീവിതം സാധ്യമാകുവാനും ദൈവസാന്നിധ്യബോധം നമുക്കു കൂടിയേതീരൂ. തന്നെക്കൂടാതെ ഒന്നും ചെയ്യുവാൻ നമുക്കാവില്ലെന്നു കർത്താവു പറയുന്നു (യോഹന്നാൻ 15.5).

ആത്മീകയാത്രയിൽ നമുക്കുള്ള ബലം നമ്മുടെ



ഉള്ളിൽ ഉരുത്തിരിഞ്ഞ് ഉണ്ടാകുന്നതല്ല, മറിച്ച് കർത്താവുമായുള്ള ബന്ധം നിമിത്തം കർത്താവിൽനിന്നും പ്രാപിക്കുന്നതാണ്. എന്തെങ്കിലും ശ്രേഷ്ഠത നമുക്കവകാശപ്പെടാനുണ്ടെങ്കിൽ അതു ദൈവത്തിനു ജീവിതത്തിൽ മുൻഗണന നൽകാൻ കഴിഞ്ഞതിലൂടെ നാം നേടിയതായിരിക്കും. നമ്മുടെ സൽസ്വഭാവങ്ങൾ ക്രിസ്തുവുമായുള്ള നമ്മുടെ ഐക്യത്തിന്റെ ബഹിർസ്ഫുരണമാണ്. എല്ലാറ്റിലും ഉപരിയായി യേശുക്രിസ്തുവിനു ജീവിതത്തിൽ ഒന്നാംസ്ഥാനം കൊടുക്കണമെന്നു മാത്രമല്ല, നമ്മുടെ എല്ലാ മുൻഗണനകളിലും കർത്താവിന്റെ സാധീനം ഉറപ്പുവരുത്തുകയും വേണം. അപ്പോൾ നമ്മുടെ ബന്ധങ്ങളിൽ ദൈവസ്നേഹം പകരപ്പെടും. എല്ലാറ്റിലും വിശ്വസ്തരായിരിക്കാൻ കഴിയത്തക്കവണ്ണം ദൈവശബ്ദം നമ്മെ സാധീനിച്ചു നയിക്കും. “നിങ്ങളോ അവനാൽ ക്രിസ്തു യേശുവിൽ ഇരിക്കുന്നു. അവൻ നമുക്കു ദൈവത്തിങ്കൽനിന്നു ജ്ഞാനവും നീതിയും ശുദ്ധീകരണവും വീണ്ടെടുപ്പും ആയിത്തീർന്നു” (1 കൊരിന്ത്യർ 1.30). നോക്കൂ ക്രിസ്തുവിലായിരിക്കുന്നതിനാൽ നമുക്ക് ആയിത്തീരാൻ കഴിയുന്ന വിശുദ്ധിയുടെയും ആത്മീകതയുടെയും അവസ്ഥകൾ എത്ര ഉന്നതം.

ദൈവത്തെ അന്വേഷിക്കുന്ന ഒരുവൻ ദൈവീക സന്തോഷം തന്റെ ഉള്ളത്തിന്റെ എല്ലാ അണുവിലും അനുഭവിക്കാൻ വാഞ്ചിക്കും. അവന്റെ ഹൃദയത്തിന്റെ ഏതെങ്കിലും കോണിൽ ദൈവസാന്നിധ്യം

**യേശുക്രിസ്തുവിനു ജീവിതത്തിൽ ഒന്നാംസ്ഥാനം കൊടുക്കണമെന്നു മാത്രമല്ല, നമ്മുടെ എല്ലാ മുൻഗണനകളിലും കർത്താവിന്റെ സാധീനം ഉറപ്പുവരുത്തുകയും വേണം**

അനുഭവമാകുന്നില്ല എങ്കിൽ അവൻ അസ്വസ്ഥനാകും, കാരണം അത്തരം മേഖലകളിൽ സാത്താൻ കടന്നു കയറി ദോഷം ചെയ്യുമെന്ന് അവനറിയാം. ആയതിനാൽ സങ്കീർത്തനക്കാരനോടു ചേർന്ന് നമുക്കും ഉറപ്പിച്ചു പറയാം “എന്നാൽ ദൈവത്തോട് അടുത്തിരിക്കുന്നത് എനിക്കു നല്ലത്”. സങ്കീർത്തനവാക്യം വായിച്ചുവിടുന്ന ശൈലിയിൽ പറഞ്ഞാൽ പോരാ, നമ്മുടെ തിരിച്ചറിവായി ഹൃദയത്തിൽനിന്നും സ്വന്ത ശബ്ദത്തിൽ അങ്ങനെ പറയണം. ദൈവമേ അങ്ങ് എന്റെ ഉള്ളത്തിൽ നിറഞ്ഞുനില്ക്കുന്ന എന്റെ പ്രാണനാഥനാണ് എന്നു ഏറ്റുപറയുക.

കർത്താവിനോടു ചേർന്നുനടന്ന കാലത്തായിരുന്നു പിന്മാറ്റ നാളുകളിലേക്കാൾ ജീവിതം സന്തോഷപ്രദമെന്നു ആത്മീകർ തിരിച്ചറിയും. ആയതിനാൽ ദൈവത്തോട് പൂർണ്ണമായി അടുത്തിരിക്കാൻ കഴിയാത്ത ആത്മീക നിലയിലാണെങ്കിൽ ഒരു പുനഃസമർപ്പണം ആവശ്യമാണ്. ●

**▶ 23 സ്ത്രീയുടെ സുരക്ഷ**

പിന്നിയ തലമുടി, പൊന്ന്, മുത്ത്, വിലയേറിയ വസ്ത്രം എന്നിവയെല്ലാം ബാഹ്യമായ അലങ്കാരത്തിന് മാത്രം ഉപകരിക്കുന്നവയാണ്. തലമുടി മാന്യമായി കെട്ടുന്നതും, മാന്യമായി വസ്ത്രം ധരിക്കുന്നതും അത്യാവശ്യമായ കാര്യങ്ങളാണ്. എന്നാൽ ആ യാഥാർത്ഥ മാന്യതവിട്ടുള്ള അലങ്കാര ഭ്രമം ജഡീകതയിൽ നിന്നുള്ളതാണ്. അത് സ്ത്രീത്വത്തെ വിരുപമാക്കുന്നതാണ്. ദൈവഭക്തി സ്വീകരിക്കുന്ന സ്ത്രീക്കു അപ്രകാരം ചെയ്യുവാൻ അവരുടെ മനസാക്ഷി ഒരിക്കലും അനുവദിക്കുകയില്ല.

ആന്തരിക അലങ്കാരത്തിന് “സൗമ്യതയും സാവധാനതയുമുള്ള മനസ്സ് എന്ന അക്ഷയ ഭൂഷണമായ ഹൃദയത്തിന്റെ ഗൃഹമനുഷ്യൻ” എന്നാണ് പത്രോസ് അപ്പോസ്തോലൻ പറയുന്നത് (1 പത്രോസ്3:4). അതാണ് നമുക്ക് ഏവർക്കും

ആവശ്യം. “അത് ദൈവസന്നിധിയിൽ വിലയേറിയതാകുന്നു” എന്നാണ് പത്രോസ് നമ്മെ ഓർമ്മിപ്പിക്കുന്നത്. ദൈവസന്നിധിയിൽ വിലയുള്ളതിനെ നാമും വിലയുള്ളതായി കാണണം. നമ്മുടെ കാഴ്ചപ്പാട് ആ തരത്തിൽ ആകുമ്പോൾ നമ്മിൽ വരേണ്ടുന്ന ക്രമീകരണങ്ങൾ താനേ ഉണ്ടാകും. അത് നമ്മെ കൂടുതൽ സുരക്ഷിതരും ആക്കും എന്നതിന് സംശയമില്ല.

വളർന്ന് വരുന്ന തലമുറയെ ഈ കാര്യങ്ങൾ എല്ലാം മനസ്സിലാക്കി കൊടുക്കേണ്ടതും നാം തന്നെ. അവർക്ക് മാതൃകയായിത്തീരേണ്ടതും ഈ കാലഘട്ടത്തിൽ വളരെ അത്യാവശ്യമായിരിക്കുന്നു. ഈ വിഷയത്തിൽ നമ്മുടെ സമൂഹത്തെ ബോധവൽക്കരിക്കുന്നതിനു നമ്മുടെ ഓരോരുത്തരുടേയും പങ്ക് തിരിച്ചറിഞ്ഞ് പ്രവർത്തിക്കാം. ●



# മത്തായിയുടെ സുവിശേഷത്തിലെ ആത്മീക മർമങ്ങൾ

ജോയ് എം. തോമസ്

## കള്ളപ്രവാചകന്മാർ

“കള്ള പ്രവാചകന്മാരെ സൂക്ഷിച്ചുകൊൾവിൻ, അവർ ആടുകളുടെ വേഷംപുണ്ടു നിങ്ങളുടെ അടുക്കൽ വരുന്നു, അകമെയോ കടിച്ചു കീറുന്ന ചെന്നായ്ക്കൾ ആകുന്നു. അവരുടെ ഫലങ്ങളാൽ നിങ്ങൾക്കു അവരെ തിരിച്ചറിയാം. മുളളുകളിൽ നിന്നു മുന്തിരിപ്പഴവും ഞെരിഞ്ഞിലുകളിൽനിന്നു അത്തിപ്പഴവും പഠിക്കുമാറുണ്ടോ? നല്ല വൃക്ഷം ഒക്കെയും നല്ല ഫലം കായ്ക്കുന്നു, ആകാത്ത വൃക്ഷമോ ആകാത്ത ഫലം കായ്ക്കുന്നു. നല്ല വൃക്ഷത്തിനു ആകാത്ത ഫലവും ആകാത്ത വൃക്ഷത്തിനു നല്ല ഫലവും കായ്പാൻ കഴികയില്ല. നല്ല ഫലം കായ്ക്കാത്ത വൃക്ഷം ഒക്കെയും വെട്ടി തീയിൽ ഇടുന്നു. ആകയാൽ അവരുടെ ഫലത്താൽ നിങ്ങൾ അവരെ തിരിച്ചറിയും” (മത്തായി 7:15-21)

നാം തന്നെയാണ് നമ്മുടെ സൂക്ഷിപ്പുകാർ. നമ്മുടെ സൂക്ഷ്മതയുടെ കുറവുകൊണ്ടുണ്ടാകുന്ന നഷ്ടങ്ങൾക്കു നാം മാത്രമാണ് ഉത്തരവാദികൾ. മറ്റുള്ളവരെ വിവേചിച്ചറിയുന്നതു സൂക്ഷ്മതയുടെ ഭാഗമാണ്. “കള്ള പ്രവാചകന്മാരെ സൂക്ഷിച്ചുകൊൾവിൻ” എന്നതു കർത്താവു നമുക്കു നൽകുന്ന ശക്തമായ പ്രബോധനവും മുന്നറിയിപ്പുമാണ്.

കള്ള പ്രവാചകന്മാർ ഉണ്ടെന്നുള്ള വസ്തുത നാം അംഗീകരിക്കുക എന്നതാണ് ആദ്യമായി ചെയ്യേണ്ടത്. ഡ്യൂപ്ലിക്കേറ്റ് നിർമ്മാണമാണ് പിശാചിന്റെ ഏറ്റവും വലിയ തന്ത്രം. “അവൻ (പിശാച്) ഭോഷ്ക്കു പറയുന്നവനും അതിന്റെ അപ്പനും

ആകുന്നു” (യോഹ 8:44) എന്നാണ് കർത്താവു പറഞ്ഞിരിക്കുന്നത്. കള്ള പ്രവാചകന്മാർ ഭോഷ്ക്കിന്റെ പിതാവായ പിശാചിൽ നിന്നുള്ളവരാണ്. നമ്മെ വഴിതെറ്റിക്കുവാനാണ് പിശാച് ഇവരെ നിയോഗിച്ചിരിക്കുന്നത്. അവർ ആരെല്ലാം എന്നു നാം ഓരോരുത്തരും വിവേചിച്ച് തിരിച്ചറിയണം. അവരെ സൂക്ഷിച്ചൊഴിഞ്ഞ് അവരുടെ വാക്കുകൾക്കു ചെവിക്കൊടുക്കാതെ നമ്മെ തന്നെ സൂക്ഷിക്കുവാൻ കർത്താവു നമുക്കു ബുദ്ധി പറഞ്ഞു തരുന്നു.

കള്ള പ്രവാചകന്മാരെ എങ്ങനെ തിരിച്ചറിയാം? കർത്താവ് അതു നമുക്കു വ്യക്തമായി പറഞ്ഞു തരുന്നുണ്ട്. “അവരുടെ ഫലങ്ങളാൽ നിങ്ങൾക്കു അവരെ തിരിച്ചറിയാം! വൃക്ഷത്തിന്റെ ബലമോ, കൊമ്പുകളുടെ എണ്ണമോ ഇല ഭാരമോ ഒന്നുമല്ല നാം നോക്കേണ്ടതു. ഫലം നല്ലതോ ആകാത്തതോ എന്നു നോക്കി തിരിച്ചറിയുകയാണ് ആവശ്യം.

നമുക്കു തെറ്റു പറയുന്നതു ഇവിടെയാണ്. നാം നോക്കുന്നതു ഒരു വ്യക്തിയുടെ കരിസ്തമയോ, വാചകചാതുര്യമോ കർണ്ണരസമാകുമാറ് പ്രസംഗിക്കുവാനുള്ള കഴിവോ ഒക്കെയാണ്. പിന്നെ നമുക്കു വശ്യം വിടുതലും അത്ഭുതവുമാണ്. അതിനാൽ അവരുടെ ഫലം അഥവാ യഥാർത്ഥ ആത്മീക സ്വഭാവം അവരിലൂടെ പുറത്തുവരുന്നുണ്ടോ എന്നു നാം നോക്കാറില്ല. നമ്മുടെ തെറ്റു നാം തന്നെ തിരുത്തണം. കള്ളപ്രവാചകന്മാരെ തിരിച്ചറിയുന്നു എങ്കിൽ മാത്രമേ അവരെ നിരുത്സാഹപ്പെടുത്തുവാൻ കഴിയുള്ളൂ.

കള്ള പ്രവാചകന്മാർ എല്ലാവരും കപടഭക്തരാണ്. അവർക്കു രണ്ടു മുഖം ഉണ്ട്. പുറമേ കാണും പോലെ അല്ല അവർ അകമേ. വാസ്തവത്തിൽ അവർ അകമേ എന്തായിരിക്കുന്നുവോ അതാണ് അവർ യഥാർത്ഥത്തിൽ. “മനുഷ്യൻ നോക്കുന്നതു പോലെയല്ല; മനുഷ്യൻ കണ്ണിനു കാണുന്നതു നോക്കുന്നു; യഹോവയോ ഹൃദയത്തെ നോക്കുന്നു” (1 ശമുവേൽ 16:7) എന്നു ദൈവം ശമുവേലിനോടു അരുളിച്ചെയ്തതു ഓർക്കുന്നുവല്ലോ. ദൈവം കാണുന്നതുപോലെ മറ്റുള്ളവരെ കാണുവാൻ കഴിയണമെങ്കിൽ ദൈവാത്മാവിന്റെ സഹായം നമുക്കു അത്യാവശ്യമാണ്. അതിനാൽ മുൻവിധികൾ കൂടാതെ നമ്മുടെ ഹൃദയത്തെ ശുദ്ധീകരിച്ചുകൊണ്ട് ദൈവഭക്തന്മാരെയും ദൈവത്താൽ നിയോഗിതരായ തന്റെ പ്രവാചകന്മാരെയും തിരിച്ചറിയുവാൻ ദൈവകൃപ ദൈവത്തോടു ചോദിക്കുകയാണ് നാം അത്യാവശ്യമായും ചെയ്യേണ്ടത്. സകല സത്യത്തിലും നമ്മെ വഴി നടത്തുന്ന പരിശുദ്ധാത്മാവിനാൽ നടത്തപ്പെടുവാൻ നാം ദൈവത്തിനു കീഴടങ്ങുന്നവരായിരിക്കുന്നു എങ്കിൽ വിവേചിക്കുവാൻ തക്കവണ്ണം ദൈവം നമ്മെ പ്രാപ്തരാക്കും. കള്ള പ്രവാചകന്മാരെ സൂക്ഷിച്ച് ഒഴിഞ്ഞുകൊൾക.

“അവർ ആടുകളുടെ വേഷം പൂണ്ടു നിങ്ങളുടെ അടുക്കൽ വരുന്നു.” ഉപവാസ പ്രാർത്ഥനയിലും ഭവന സന്ദർശനത്തിലും, ടെലിവിഷൻ പ്രോഗ്രാമിലും ഉണർവുയോഗങ്ങളിലും ക്രൂസേഡുകളിലും ഒക്കെ ഇവർ നമ്മുടെ അടുക്കൽ വരുന്നു. ചിലപ്പോൾ പുസ്തകം മുഖാന്തരമോ യൂട്യൂബ്, വാട്ട്സ് ആപ്പ് മുഖാന്തരമോ ആയിരിക്കും വരിക. നമ്മുടെ അടുക്കൽ വരുന്നതു ദൈവത്തിന്റെ പ്രവാചകന്മാരോ കള്ള പ്രവാചകന്മാരോ എന്നു നാം ഓരോരുത്തരും വിവേചിച്ച് അറിയണം.

“ആകുമെയോ കടിച്ചു കീറുന്ന ചെന്നായ്ക്കൾ ആകുന്നു.” കർത്താവു നല്കുന്ന മുന്നറിയിപ്പാണിത്. അവരുടെ ഉദ്ദേശ്യം നമ്മുടെ രക്തം ഊറ്റിക്കുടിക്കുകയും മാംസം ഭക്ഷിക്കുകയുമാണ്. നമ്മെ ഒരു ‘ഇര’യായി കാണുന്നവർ. പുരയ്ക്കു തീ പിടിക്കുമ്പോൾ വാഴവെട്ടുവാൻ കാത്തിരിക്കുന്നവർ. ‘പണം’ എന്ന ലക്ഷ്യത്തിലും സ്വാർത്ഥതയിലുമുള്ള പ്രവർത്തകർ. ഒരാൾ ദൈവരാജ്യത്തിൽ കാണപ്പെടുക എന്ന ആത്മഭാരം അല്ല ഈ കുട്ടർക്കു ഉള്ളത്. നിത്യതയിലേക്കു ജനത്തെ നയിക്കുന്നവർക്കു ശരിയല്ലാത്ത എന്തെങ്കിലും ഉപദേശിക്കുവാനും ലോക മോഹങ്ങൾക്കു അവരെ ഇരയാക്കിക്കൊടുക്കുവാനും കഴികയില്ല. സ്വയം നിത്യതയ്ക്കായി ഒരുങ്ങുന്നവർക്കു മാത്രമേ മറ്റുള്ളവർക്ക് നിത്യതയുടെ വഴി കാണിച്ചുകൊടുക്കുവാൻ കഴിയൂ.

**സകല സത്യത്തിലും  
നമ്മെ വഴി നടത്തുന്ന  
പരിശുദ്ധാത്മാവി  
നാൽ നടത്തപ്പെടു  
വാൻ നാം ദൈവ  
ത്തിനു കീഴടങ്ങുന്നവ  
രായിരിക്കുന്നു  
എങ്കിൽ വിവേചിക്കു  
വാൻ തക്കവണ്ണം  
ദൈവം നമ്മെ  
പ്രാപ്തരാക്കും.  
കള്ള പ്രവാചകന്മാരെ  
സൂക്ഷിച്ച് ഒഴിഞ്ഞു  
കൊൾക**

കുറുപ്പും കഴികയില്ല. സ്വയം നിത്യതയ്ക്കായി ഒരുങ്ങുന്നവർക്കു മാത്രമേ മറ്റുള്ളവർക്ക് നിത്യതയുടെ വഴി കാണിച്ചുകൊടുക്കുവാൻ കഴിയൂ.

നല്ല വ്യക്തവും ആകാത്ത വ്യക്തവും എന്നു കർത്താവു താരതമ്യം ചെയ്യുകയാണ്. നല്ല വ്യക്തത്തിൽ നിന്നും നല്ല ഫലവും ആകാത്തവ്യക്തത്തിൽ നിന്നും അകാത്ത ഫലവും. ആർക്കും മനസ്സിലാകുന്ന സാദൃശ്യമാണ്. ദൈവത്തിന്റെ പ്രവാചകന്മാരുടെ അടുക്കൽ മാത്രമാണ് ദൈവത്തിന്റെ അരുളപ്പാടുള്ളത്. ദൈവത്തിന്റെ പ്രവാചകന്മാർ ജനത്തെ ദൈവത്തിങ്കലേക്കു തിരിക്കുന്നവരും ദൈവത്തിന്റെ പ്രവർത്തിയിൽ മുന്നേറുവാൻ ജനത്തെ ഉത്സാഹിപ്പിക്കുകയും ഒരുക്കുകയും ചെയ്യുന്നവരുമാണ്. അവർക്കു ദൈവത്തിന്റെ ആലോചന മറച്ചുവെയ്ക്കുവാനോ അതിനോട് എന്തെങ്കിലും കൂട്ടുവാനോ കുറയ്ക്കുവാനോ സാധിക്കുകയുമില്ല. അവർ ദൈവത്തെ ഭയപ്പെടുന്ന ഭക്തന്മാരാണ്.

കള്ള പ്രവാചകന്മാരുടെ അടുക്കൽ മാനുഷിക ഉപദേശങ്ങളും പൈശാചിക ആലോചനകളുമാണ് ഉള്ളത്. യേശു കർത്താവ് പത്രോസിനോടു “സാത്താനേ, എന്നെ വിട്ടുപോ എന്നു പറഞ്ഞ സംഭവം (മത്തായി 16:23) ഓർക്കുക. എന്താണ് കർത്താവ് അങ്ങനെ പറയുവാൻ കരണം? കർത്താവു അതു വ്യക്തമാക്കിയിട്ടുണ്ട്. “നീ എനിക്കു ഇടർച്ചയാകുന്നു; നീ ദൈവത്തിന്റേതല്ല മനുഷ്യരുടേതത്രേ കരുതുന്നത് എന്നു പറഞ്ഞു” ദൈവത്തിന്റെ ഇഷ്ടത്തിൽ നിന്നും മാനുഷികമാ

**കള്ള പ്രവാചകന്മാർ**

യതിലേക്കും അപ്രകാരമുള്ള ലക്ഷ്യങ്ങളിലേക്കും കണക്കു കൂട്ടലുകളിലേക്കും ഒക്കെ വഴിതെറ്റിക്കുക എന്നതാണ് പിശാചിന്റെ തന്ത്രം. ഇത് “ഏറ്റവും നല്ലതു” എന്നായിരിക്കും കേൾക്കുമ്പോൾ ആർക്കും തോന്നുക. അതുകൊണ്ടാണ് കള്ളപ്രവാചകന്മാർക്കു അംഗീകാരവും പ്രോത്സാഹനവും ലഭിക്കുന്നത്. അതിനാൽ എല്ലാം വിവേചിക്കുവാൻ തക്കവണ്ണം വിവേകമുള്ളവരായി നാം ഓരോരുത്തരും ആയിരിക്കേണ്ടതു ആവശ്യമാണ്.

ദൈവത്തിന്റെ പ്രവാചകന്മാർ ആത്മാർത്ഥതയുള്ളവരും ആത്മീകരും ആയിരിക്കും. ലോകം അവർക്കു യോഗ്യമായി അവർ കാണുന്നില്ല. “എങ്കിലും ഞാൻ എന്റെ പ്രാണനെ വിലയേറിയ

തായി എണ്ണുന്നില്ല; എന്റെ ഓട്ടവും ദൈവകൃപയുടെ സുവിശേഷത്തിനു സാക്ഷ്യം പറയേണ്ടതിനു കർത്താവായ യേശു തന്ന ശുശ്രൂഷയും തികക്കേണം എന്നേ എനിക്കുള്ളൂ. (അപ്പൊ. പ്രവൃ 20:24) “എന്ന ലക്ഷ്യവും ചിന്തയും ആയിരിക്കും അവരെ ഭരിക്കുന്നത്. താഴ്മയും വിനയവും അവരുടെ പ്രത്യേകതയാണ്. അവരോടു കൂടെ അല്പസമയം ചിലവഴിച്ചാൽ നമുക്കു അതു മനസ്സിലാകും. അവർ ജനത്തെ ഒഴിഞ്ഞുപോകുന്നവരല്ല മറിച്ച് ജനത്തോടൊപ്പം ആയിരിക്കും. അങ്ങനെയുള്ള ഭക്തന്മാരെ ബഹുമാനിക്കുവാൻ നമുക്കു കഴിയട്ടെ.

**➤ 8 അപൂർവ്വകാര്യം**

ആത്മാവായ ദൈവാത്മാവ് ആവസിക്കുന്നു. (1 പത്രോസ് 4:14) എന്നു കാണുന്നു. പല പുരാതന കൈയെഴുത്തു പ്രതികളിലും ഇതിനോടുകൂടെ ‘ശക്തിയുടെ ആത്മാവ്’ എന്നു കൂടെ ഉൾപ്പെടുത്തിയിട്ടുണ്ട്. കൃത്യമായ തർജ്ജമ ഇങ്ങനെയാകാം. ‘ക്രിസ്തുവിന്റെ നാമം ഹേതുവായി നിന്ദ സഹിക്കേണ്ടി വരുന്നുവെങ്കിൽ നിങ്ങൾ അനുഗ്രഹീതർ! നിങ്ങളുടെ മേൽ മഹത്വത്തിന്റെയും ശക്തിയുടെയും ദൈവാത്മാവ് വിശ്രാമം കണ്ടെത്തിയിരിക്കുന്നുവല്ലോ.”

സഹനത്തിനുള്ള ശക്തിയെ പകരുന്നത് ദൈവാത്മാവാണ്. സഹിക്കുന്നവനെ മഹത്വീകരിക്കുന്നവനാണ് ദൈവാത്മാവ്. എന്നാൽ അതിലുപരി, സഹിക്കുന്നവന്റെ മേൽ ദൈവാത്മാവ് വിശ്രാമം കണ്ടെത്തുന്നുമുണ്ട്. കർത്താവിന്റെ നാമം ഹേതുവായി കഷ്ടം സഹിക്കുന്നവനെ നോക്കി ആത്മാവ് പറയുന്നു. ഇവനെ കൊള്ളാം ഇവന്റെ മേൽ ആവസിച്ചാൽ ഇവൻ എന്റെ സ്വസ്ഥത നഷ്ടപ്പെടുത്തുകയില്ല. എന്തൊരു സാക്ഷ്യമാണിത്!

തെറ്റുകാരനായിട്ട് കഷ്ടം സഹിക്കുന്നതിൽ അർത്ഥമില്ലെന്ന് പത്രോസ് ഓർപ്പിക്കുന്നു (1 പത്രോസ് 4:15). കഷ്ടം സഹിക്കുന്നെങ്കിൽ അതു ക്രിസ്ത്യാനി എന്ന നാമം ധരിച്ചുകൊണ്ടായിരിക്കണം.

നീറോ കൈസറുടെ കാലത്തെ പീഡനത്തെപ്പറ്റി പ്ലിനി രേഖപ്പെടുത്തിയിരിക്കുന്നത്, ഒരാളെ വിശ്വാസത്തിന്റെ പേരിൽ പടയാളികൾ പിടിച്ചാൽ അയാളോടു ഒരു ചോദ്യമേയുള്ളൂ... “നീ യേശുവിനെ കർത്താവായി... കണക്കാക്കുന്ന ഒരു ക്രിസ്ത്യാനിയാണോ?” “അതെ” എന്നു പറഞ്ഞാൽ അവൻ കൊല ചെയ്യപ്പെടും. യേശുവിനെ നിഷേധിച്ചാൽ അവനു രക്ഷപ്പെടാം.

ആയിരക്കണക്കിനു ക്രിസ്ത്യാനികൾ ഈ നാമം ധരിച്ച് മരണത്തെ വരിച്ച് ദൈവത്തെ മഹത്വപ്പെടുത്തി. ലജ്ജിക്കരുത്... യേശുവിനെ ഏറ്റുപറയുക.

നിന്ദയിൽ (1 പത്രോസ് 4:14) തുടങ്ങി ‘കഷ്ട’ത്തെപ്പറ്റി (1 പത്രോസ് 4:16) പറഞ്ഞിട്ട് പത്രോസ് അവസാനിപ്പിക്കുന്നതു ശ്രദ്ധിക്കുക... ദൈവേഷ്ടപ്രകാരം കഷ്ടം സഹിക്കുന്നവൻ... തങ്ങളുടെ പ്രാണനെ വിശ്വസ്ഥനായ സ്രഷ്ടാവിങ്കൽ ഭരമേൽപ്പിക്കട്ടെ (1 പത്രോസ് 4:19). ‘പിതാവേ ഞാൻ എന്റെ ആത്മാവിനെ തൃക്കയ്യിൽ ഏൽപ്പിക്കുന്നു’ (ലൂക്കോസ് 24:46) എന്ന യേശുവിന്റെയും “യേശുവേ എന്റെ ആത്മാവിനെ കൈക്കൊള്ളണമേ” എന്ന സ്തേഹാനോസിന്റെയും നിലവിലിട്ടിട്ടുള്ള പ്രതിഫലനമാണ് ഈ വാക്കുകളിൽ പ്രതിഫലിക്കുന്നത്. **നിന്ദ മുതൽപ്രാണത്യാഗം വരെ എല്ലാ കഷ്ടങ്ങളിലും ക്രിസ്തുവിനോടുകൂടെ പങ്കാളിയായിത്തീരുന്നത് എത്രയോ ഭാഗ്യവസ്ഥയാണെന്നു പത്രോസ് ഓർപ്പിക്കുന്നു.** ക്രിസ്തുവിന്റെ കഷ്ടങ്ങളിൽ നാം പങ്കാളികളാകുംതോറും അവന്റെ തേജസ്സിനും നാം പങ്കാളികളാവുകയാണെന്ന തിരിച്ചറിവിൽ നമുക്കു ഇപ്പോഴേ ഉല്ലസിച്ച്നന്ദിക്കാൻ കഴിയും.

മതങ്ങൾ വലിയ ശക്തികളാണ്. അവ തമ്മിൽ ഏറ്റു മുട്ടിയാൽ തീപ്പൊരികൾ അതിഭയങ്കരമായിരിക്കും. ബുദ്ധിയുള്ളവൻ ആ വഴിക്കു ചിന്തിക്കരുത്.

ഇത്രയും കാര്യങ്ങൾ ഞാൻ പൊതുവായി പറഞ്ഞു. എന്നാൽ ഞാൻ നിൽക്കുന്ന സമൂഹത്തോട്, ദൈവജനത്തോട് ചിലത് തൊട്ടുപറഞ്ഞ് നിർത്തണമെന്നുണ്ട്. പാപം കൊണ്ടു മലീമസമായ സോദോം പട്ടണത്തെ നശിപ്പിക്കാനല്ല ദൂതന്മാരവിടെ ചെന്നത്. അനുതപിച്ച് മടങ്ങിവരുമെങ്കിൽ ക്ഷമിക്കുമായിരുന്നു ദൈവിക പദ്ധതി. പക്ഷെ ദൂതന്മാരെ വലിച്ചിറക്കി ബലാത്സംഗം ചെയ്യാൻ ആ ദുഷ്ടന്മാർ ശ്രമിച്ചു. അപ്പോൾ രംഗം മാറി. ദൂതന്മാർ നിലപാടു മാറ്റി. പട്ടണവാസികൾക്ക് അന്ധത ബാധിച്ചു, അവർ വഴി തപ്പി നടന്നു. ആ സമയത്ത് ലോത്തിനെയും ഭാര്യയെയും കുഞ്ഞുങ്ങളെയും അവർ ഒന്നിച്ചുകൂട്ടി, രണ്ടാമത്തെ പോംവഴി അവ തരിപ്പിച്ചു. പട്ടണം നശിച്ചുതീർന്നു. എന്നാൽ ഓടി രക്ഷപ്പെടുവാൻ മനസ്സുള്ളവർ ആരുണ്ട് എന്നായി. പറയട്ടെ, മരുമക്കളാകാൻ കാത്തിരുന്നവർവരെ പിന്മാറി. ഒടുവിൽ ലോത്തും ഭാര്യയും പെണ്മക്കളും ഓട്ടത്തിനു തയ്യാറായി. ഈ ഭാഗം വായിക്കുമ്പോൾ ഞാൻ വികാരഭരിതനായിട്ടുണ്ട്. ലോകത്തിൽനിന്ന് ദൈവപ്രമാണം സ്വീകരിച്ച് വേർപെട്ട ജനമാണ് ദൈവസഭ. അബ്രഹാമിൽ തുടങ്ങിയ പഴയനിയമ സഭ യേശുവിനെ ക്രൂശിക്കുന്ന സമയത്ത് വെറും മതമായി മാറി, ഈ ഗതികേട് ക്രിസ്തുസഭയ്ക്കും സംഭവിച്ചു. മൂന്നാം നൂറ്റാണ്ടിൽ രാഷ്ട്രം സഭയിൽ കടന്നു. സുന്നഹദോസുകളൊക്കെ ആയുധം, ആൾബലം, ധന ശക്തി എന്നിവയുടെ പിൻബലത്തിലായി. ഇന്ന് മിക്കവാറും ലോകമായി. മാർട്ടിൻലൂഥറിനെ പോലെ വെളിപ്പെട്ടു കിട്ടുന്നവർ മാറുക എന്നുള്ളതല്ലാതെ ഈ മുങ്ങുന്ന കപ്പലിനെ പൊക്കി എടുക്കുക സാധ്യമല്ല. ഒരല്പം വികാരത്തോടു കൂടെ ഞാൻ ഒരു കാര്യം പറയുന്നു. വേർപെട്ട വിശിഷ്ട ബ്രദറൺ പെന്തക്കോസ്തു സഭകൾ എന്നെ ഒന്നു ശ്രദ്ധിക്കണം. നമുക്കും മടങ്ങി വരവ് ആവശ്യമുണ്ട്. പരിശുദ്ധാത്മാവിനു പരിധി കുറിക്കരുത്. അത്ഭുതങ്ങളും അടയാളങ്ങളും പ്രതീക്ഷിക്കണം. കൃപാവരങ്ങളുടെ കാലം സഭായുഗം മുഴുവനാണ്. ബുദ്ധിയുള്ളവൻ ചിന്തിക്കുക. പെന്തക്കോസ്തു ഗോളത്തിന് ഒരു ചെറിയ ഷോക്ക് ട്രീറ്റുമെന്റു കൊടുത്താൽ കൊള്ളാമെന്നുണ്ട്. പക്ഷെ നടക്കുമോ എന്നു സംശയമാണ്.

കുപ്പായം ഇടാനും കുരിശുമാല ചാർത്താനും കസേരപിടിച്ചടക്കാനും താൽപര്യമുണ്ടെങ്കിൽ അത് ഗോശാലയിൽ പിറന്ന് കുരിശിൽ തലചായ്ച്ചവന്റെ പേരിൽ വേണമെന്നില്ല. അതൊക്കെ കിടക്കട്ടെ. ഈ ശപിക്കപ്പെട്ട തിരഞ്ഞെടുപ്പു സമ്പ്രദായം (ഇലക്ഷൻ) വിട്ടുകളയാൻ തയ്യാറാകണം അതിനെതിരായി വിശുദ്ധയുദ്ധം തന്നെ നടത്തണം.

ഈ ലഘുലേഖനം ഞാൻ നിർത്തട്ടെ. ദൈവസഭയ്ക്ക് നടത്തിപ്പുകാരൻ പരിശുദ്ധാത്മാവാണ്. സഭ കൃപയിൽ ജീവിക്കുന്ന സമയത്ത് ബർന്നബാസിനെയും പൗലോസിനെയും ഒക്കെ പേരു ചൊല്ലി വിളിക്കുമായിരുന്നു. അത്രയും കൃപയില്ലെങ്കിൽ നിൽക്കട്ടെ. ഒരു കുറഞ്ഞ പോംവഴി ഉണ്ടല്ലോ. കോഴ കൊടുക്കൽ, മോഹന വാഗ്ദാനങ്ങൾ, ഭീഷണിപ്പെടുത്തൽ അപവാദപ്രചരണം ഇവയൊക്കെ അടങ്ങുന്ന രാഷ്ട്രീയക്കാരന്റെ ഇലക്ഷൻ തന്ത്രം ഒരിക്കലും ദൈവസഭയിൽ അനുവദിക്കരുത്. മറ്റൊരു രക്ഷാമാർഗ്ഗവും ഇല്ലെങ്കിൽ സ്ഥാനാർത്ഥികളുടെ പേരെഴുതി കശക്കി നിഷ്കളങ്ക ശിശുക്കളെ കൊണ്ടു കുറിയെടുപ്പിച്ച് അതിന്റെ ഫലം അംഗീകരിക്കണം. തിന്മ ഒഴിവാക്കാനാണ് നമ്മുടെ ലക്ഷ്യം. ഒരുമിച്ചു സാധ്യമല്ലെങ്കിൽ കുറഞ്ഞ തിന്മ അംഗീകരിക്കണം (lesser evil) അല്ലാതെ ഞാനെന്തു പറയാൻ. സഭയെ മതമാക്കുന്നവൻ ശപിക്കപ്പെട്ടവൻ അതിനെ രാഷ്ട്രമാക്കുന്നവൻ അതുപോലെ ശാപഗ്രസ്തൻ. കർത്താവു സഭയെ ശുദ്ധയും നിഷ്കളങ്കയുമായി വേർപ്പെടുത്തി കാത്തു സൂക്ഷിക്കുവാനാണ് ആഹ്വാനം ചെയ്യുന്നത്. സഭയെ ചേർക്കുവാനുള്ള ദിവസങ്ങളല്ല നിമിഷങ്ങൾ അടുത്തു. യിസ്രായേലിനോടുള്ള ബന്ധത്തിൽ വചനം കർക്കശമായി സംഭവിക്കുന്നു. ജീവിതവിശുദ്ധിയും ഉപദേശ വിശുദ്ധിയും കാക്കുവാൻ നമുക്കു തീരുമാനിക്കാം. അതിനു മനസ്സില്ലാത്തവൻ പ്രചരണം നടത്തട്ടെ കോഴ കൊടുക്കട്ടെ. ഒരു കസേരയ്ക്കുവേണ്ടി ഏതു കഠിനപ്രയത്നവും ചെയ്യട്ടെ. സഭ ഇവിടെനിന്ന് മധ്യവാനിലേക്ക് ഉയരുമ്പോൾ ഇഷ്ടമുള്ള കസേരകളിൽ മാറിമാറി ഇരുന്ന് വിളമ്പരങ്ങൾ എഴുതി സന്തോഷിക്കട്ടെ. എന്റെ വാക്കുകൾക്കു മാർദ്ദവമില്ലെങ്കിൽ സാരമില്ല. എന്റെ ഉദ്ദേശശുദ്ധി പിശാചിനുപോലും ചോദ്യം ചെയ്യാൻസാധ്യമല്ല. ദൈവം വായനക്കാരെ അനുഗ്രഹിക്കട്ടെ.

# യേശുവിനൊരു സന്ദർശകൻ

എല്ലാ പ്രവൃത്തി ദിവസങ്ങളിലും ഉച്ചനേരത്ത് ജിം എന്ന ഫാക്ടറി തൊഴിലാളി സമീപത്തുള്ള പള്ളിയിലെത്തി മുട്ടു കുത്തും, കയ്യിലൊരു ഭക്ഷണപൊതിയും കാണും. ചില സെക്കന്റുകൾ മാത്രം മുട്ടിന്മേൽനിന്ന് എന്തോ പിറുപിറുത്തിട്ട് വേഗത്തിൽ അയാൾ എഴുന്നേറ്റു പോകും. തിരക്കുകളില്ലാത്ത ഒരു മണി സമയത്തു വരുന്ന ഈ നിത്യ സന്ദർശകനെ പള്ളി സൂക്ഷിപ്പുകാരൻ ശ്രദ്ധിച്ചു. ഒരു ദിവസം അദ്ദേഹം ചോദിച്ചു എന്തിനാണു നിങ്ങൾ എന്നുമിവിടെ വരുന്നത്, എന്താണ് സ്ഥിരമായി ഈ പറയുന്നത്?

എന്റെ പേര് ജിം. ഉച്ചഭക്ഷണത്തിന്റെ സമയത്താണു ഞാനിവിടെ വരുന്നത്. ഭക്ഷണത്തിനുമുമ്പ് യേശുവിനോടു സംസാരിക്കുന്നത് എന്റെ പതിവാണ്.

ഇത്ര ചുരുങ്ങിയ സമയംകൊണ്ട് എന്താണു നിങ്ങൾ പ്രാർഥിക്കുന്നത്?

പ്രാർഥിക്കാനൊന്നും എനിക്ക് അറിയില്ല. ഞാൻ ഇതാണ് പറയുന്നത്:

“യേശുവേ നമ്മൾ സ്നേഹിതരാവുകയും അങ്ങന്റെ പാപം ക്ഷമിക്കുകയും ചെയ്തതു മുതൽ ഞാൻ സന്തോഷവാനാണ്. എനിക്ക് പ്രാർഥിക്കാനറിയില്ല എന്നാൽ ഞാൻ അങ്ങയെ എന്നും ഓർക്കും. ഞാനിവിടെ ഉണ്ട് എന്നു പറയാനാണിപ്പോൾ വന്നത്”

ഇതു കേട്ട പള്ളി സൂക്ഷിപ്പുകാരൻ വിസ്മയിച്ചു. അറിയാതെ അയാളുടെ മുമ്പിൽ കൈ കുപ്പി നിന്നു.

ദിവസങ്ങൾ മുന്നോട്ടുപോയി.

ചിലദിവസങ്ങളിൽ ജിം പള്ളിയിൽ എത്തിയില്ല. കാര്യമറിയാതെ വ്യാകുലചിത്തനായി പള്ളി സൂക്ഷിപ്പുകാരൻ ഫാക്ടറിയിലെത്തി അന്വേഷിച്ചപ്പോൾ ജിം രോഗിയായി അഡ്മിറ്റാണെന്നറിഞ്ഞ് ആശുപത്രിയിലെത്തി.

ജിമ്മിനെ പരിചരിച്ച നേഴ്സ് വിസ്മയത്തോടെ പറഞ്ഞു, ഈ രോഗിയെ കാണാൻ ഇതേവരെ സൂഹൃത്തുക്കളോ ബന്ധുക്കളോ ആരും എത്തിയില്ല. അന്വേഷിക്കാൻ ആരുമില്ലാത്ത ഇയാളെപ്പോലെ പ്രസന്നവദനനായി മറ്റൊരു രോഗിയെ ഞാൻ കണ്ടിട്ടില്ല.

അതിനുത്തരമായി ജിം പറഞ്ഞു: എന്നെ സന്ദർശിക്കാൻ ആരും വന്നില്ല എന്നു പറയുന്നതു ശരിയല്ല. എല്ലാദിവസവും ഉച്ചയ്ക്ക് ഒരുമണിയാകുമ്പോൾ ഒരു സൂഹൃത്ത് എന്റെ അടുത്തുവന്നു അരികിൽ ഇരിക്കും എന്നിട്ട് എന്നോടു പറയും “ജിം നമ്മൾ സ്നേഹിതരാവുകയും ഞാൻ നിന്റെ പാപം ക്ഷമിക്കുകയും ചെയ്തതു മുതൽ ഞാൻ സന്തോഷവാനാണ്. ഞാൻ എന്നും നിന്നെ ഓർക്കും. ഞാനിവിടെ ഉണ്ട് എന്നു പറയാനാണിപ്പോൾ വന്നത്”.

യേശുവേ നമ്മൾ സ്നേഹിതരാവുകയും അങ്ങന്റെ പാപം ക്ഷമിക്കുകയും ചെയ്തതു മുതൽ ഞാൻ സന്തോഷവാനാണ്. എനിക്ക് പ്രാർഥിക്കാനറിയില്ല എന്നാൽ ഞാൻ അങ്ങയെ എന്നും ഓർക്കും. ഞാനിവിടെ ഉണ്ട് എന്നു പറയാനാണിപ്പോൾ വന്നത്

## ബദ്ധപ്പാടുകളുടെ ലോകം

തിരക്കില്ലാത്ത മനുഷ്യരില്ല. അതിനിടയിൽ ആഘോഷ ഉത്സവകാലങ്ങളെത്തുമ്പോൾ തിരക്കുകൾ വർധിക്കും. വാഹനമോടിച്ചു സമയത്ത് ലക്ഷ്യസ്ഥാനത്തെത്താൻ പറ്റാത്തത്ര തിരക്കുകൾ നിറഞ്ഞുകളിൽ. പ്രധാന നഗരങ്ങളിൽ ഭൂമിക്കടിയിലൂടെയും തലയ്ക്കു മുകളിലൂടെയും സമാന്തര പാതകളൊരുക്കിയാണ് തിരക്കിനെ നേരിടാൻ ശ്രമിക്കുകുന്നത്. എത്ര ബദ്ധപ്പെട്ടിട്ടാണെങ്കിലും യാത്ര ചെയ്താലല്ലേ ലക്ഷ്യസ്ഥാനത്ത് എത്താനാവൂ. ഈ തിരക്കുകളെ അതിജീവിക്കുന്നതിൽ ഈ ഇലക്ട്രോണിക് യുഗത്തിലെ ആധുനിക സംവിധാനങ്ങൾ നമ്മെ കുറച്ചൊന്നുമല്ല സഹായിക്കുന്നത്. മുൻ യാത്രചെയ്ത് പലയിടങ്ങളിലെത്തി നേരിട്ട് ആളുകളെ കണ്ട് സാധിച്ചിരുന്ന പല കാര്യങ്ങളും ഇന്ന് സ്വന്തം വീട്ടിലെ സ്വകാര്യമുറിയിലിരുന്ന് സാധിക്കാം. ഫോൺ ബില്ലി, വൈദ്യുതി ബില്ലി, ബാങ്ക് ലോൺ, വീട്ടുവാടക തുടങ്ങിയ മാസപ്പടി ബില്ലുകൾ അടയ്ക്കാൻ ഓരോ ഓഫീസുകളിലും പോയി ക്യൂ നിന്ന് ഒരു മുഴുദിവസംകൊണ്ടു പോലും ചെയ്തു തീർക്കാൻ പറ്റാത്ത കാര്യങ്ങൾ ഇന്ന് വീട്ടിലിരുന്ന് ചില മിനിറ്റുകൾകൊണ്ടു സാധിക്കുന്നു. യാത്രാ ടിക്കറ്റുകൾ ബുക്കു ചെയ്യുന്നതും ക്യാൻസൽ ചെയ്യുന്നതും ഇന്ന് എത്ര എളുപ്പം. വിവാഹം, ഗൃഹപ്രവേശം തുടങ്ങിയ വിശേഷാവസരങ്ങളിലേയ്ക്ക് ആളുകളെ ക്ഷണിക്കാൻ ദേശ ദേശാന്തരങ്ങളിൽ യാത്ര ചെയ്ത് വീടുവീടാന്തരം കയറി ഇറങ്ങി ക്ഷണിച്ചിരുന്ന പതിവും ഇന്ന് ഏറെക്കുറെ ആളുകൾ ഒഴിവാക്കിത്തുടങ്ങി. ഇത്രയൊക്കെ ആയിട്ടും തിരക്കുകൾക്ക് ഒരു അറുതിയുമില്ല. നേരിട്ടു ചെന്നെത്തേണ്ട സ്ഥാനങ്ങളിൽ എത്താതെ നിവൃത്തിയില്ലല്ലോ. യാത്രചെയ്താലല്ലേ ഉദ്ദിഷ്ടസ്ഥലത്ത് എത്താനാവൂ. അതിനാൽ നാം ബദ്ധപ്പെട്ടു യാത്ര ചെയ്യുന്നു, തിരക്കുകൾക്കിടയിലൂടെ. സൗകര്യങ്ങൾ വർധിക്കുന്നതിനനുസരിച്ച് ആളുകളുടെ ആവശ്യങ്ങളും വർധിക്കുന്നു. ഇതിനിടയിൽ ആത്മീക കാര്യങ്ങൾക്ക് ചിലവിടാൻ സമയം തീരെകിട്ടുന്നില്ല എന്നതാണ് മിക്കവരുടെയും അവസ്ഥ. മിക്കപ്പോഴും മാറ്റിവയ്ക്കുന്നത് അത്തരം കാര്യങ്ങൾ.

നമ്മിലെ ആത്മമനുഷ്യനു വലിയൊരു ലക്ഷ്യമുണ്ട്. യാത്രചെയ്താലല്ലേ ലക്ഷ്യസ്ഥാനത്തെത്തു. ദൈവത്തിൽ നിന്നും പ്രാപിക്കാനായി നാം ഒത്തിരി യാത്ര ചെയ്യേണ്ടതില്ല. യഹോവ തന്നെ വിളിച്ചുപേക്ഷിക്കുന്ന ഏവർക്കും, സത്യമായി തന്നെ വിളിച്ചുപേക്ഷിക്കുന്ന ഏവർക്കും സമീപസ്ഥനാകുന്നു (സങ്കീർത്തനം 145:18). അതായത് ഇലക്ട്രോണിക് ഇടപാടുകൾപോലെ വീട്ടിലെ സ്വകാര്യമുറിയിലിരുന്നാൽ അതു സാധിക്കും. ഉടുത്തൊരുങ്ങി യാത്ര ചെയ്യേണ്ട ആവശ്യമില്ല എന്നതു ശരി, എന്നാൽ മനസ്സൊരുങ്ങി, ദൈവത്തോടു ചോദിക്കാനുള്ള പ്രാഗത്ഭ്യത്തിലെത്തണമെങ്കിൽ ഉള്ളുകൊണ്ട് അല്പം യാത്ര ചെയ്തേ പറ്റൂ. അത് ഒഴിവാക്കരുത്. ഇനി കർത്താവിനെ അനുസരിച്ചു അനുഗമിക്കുന്ന ദൗത്യജീവിതത്തിന്റെ കാര്യത്തിൽ സമയം വേർതിരിച്ചുള്ള യാത്രയും ബദ്ധപ്പാടും ഒഴിവാക്കാനുമാവില്ല. അത് ജീവിതത്തിന്റെ ബദ്ധപ്പാടുകളിൽ മുങ്ങി മുടങ്ങിപ്പോകരുത്. നിത്യതയെ ബാധിക്കുന്ന കാര്യമാണത്.



കെ.വി. രാജു

**Bank Account Details:**



**SOUTH INDIAN Bank**  
 Righteous Path Publication Trust  
 A/c No. 0315053000011215  
 IFS Code: SIBL 0000315  
 South Indian Bank,  
 Kanjikuzhy - Kottayam.

## നേർവീഥി

നിത്യതയ്ക്കൊരു വഴികാട്ടി

നിത്യതയുടെ വഴികാട്ടിയും മോക്ഷയാത്രയിലെ ഉത്തമ സുഹൃത്തുമായ നേർവീഥി നിങ്ങളുടെ സ്നേഹിതർക്കും നേർവഴി കാട്ടട്ടെ....

അക്കൗണ്ടിൽ പണമടയ്ക്കുന്നവർ പേരുവിവരം ഓഫീസിൽ അറിയിക്കുമല്ലോ. മാസിക യഥോചിതം അയക്കുവാനും കണക്കുകൾ കൃത്യമായി സൂക്ഷിക്കുവാനും അത് സഹായകമാകും.

വാർഷിക വരിസംഖ്യ 200 രൂപ

**ആര.പി പബ്ലിക്കേഷൻസിരറിനനും ഛില ഉരതമ ഗ്രനമങ്ങൾ**

**പ്രതിദിന ധ്യാന പുസ്തകം - പാതയ്ക്കു പ്രകാശം**

പുതുവർഷത്തിലെ ഓരോ ദിവസവും സമഗ്രമായ വചന ധ്യാനത്തോടെ തുടങ്ങുവാൻ ആത്മപ്രചോദിതമായ ഛിന്തകൾ. കഴിഞ്ഞ വർഷം പ്രസിദ്ധീകരിച്ച ഈ പുസ്തകത്തിന്റെ കോപ്പികൾ മുഴുവൻ തീർന്നതിനാൽ പുനർ പ്രസിദ്ധീകരിച്ചത്.

**സുരഭില ഭവനം**

അനുഗ്രഹിത കുടുംബ ജീവിതത്തിനുള്ള പ്രായോഗിക നിർദ്ദേശങ്ങൾ തിരുവചനാടിസ്ഥാനത്തിൽ വിശദമാക്കുന്ന പുസ്തകം. (വിവാഹവേളകളിൽ സമ്മാനിച്ചാൽ പ്രയോജനപ്രദം)

**അത്ഭുതത്തിലേയ്ക്ക് ഏഴു ചുവടുകൾ**

പ്രതിസന്ധികളും പ്രശ്നങ്ങളും നിറഞ്ഞ മനുഷ്യജീവിതത്തിന് ദൈവം നല്കിയിരിക്കുന്ന പരിഹാരം ഫലപ്രദമായി വിശദീകരിച്ചിരിക്കുന്ന പുസ്തകം. (ഇംഗ്ലീഷിലും മലയാളത്തിലും ലഭ്യമാണ്)

**ചതുർ മഹതികൾ**

വേദപുസ്തക ചരിത്രത്തിന്റെ പ്രാരംഭത്തിൽ പരാമർശിച്ചിരിക്കുന്ന നാലു മഹതികളുടെ ജീവിതം ആധുനിക വനിതകൾക്കുള്ള പാഠങ്ങളാക്കി അവതരിപ്പിച്ചിരിക്കുന്ന പുസ്തകം



**Address for Communication :**  
**NERVEEDHI,**  
**Righteous Path Publication Trust**  
**Mackal Building, Oravakal**  
**Amayannoor P.O**  
**Kottayam - Kerala 686019**  
**Mob: 08547916678**  
**www.nerveedhi.com**